

Caxi noe Chuaq Jesus Christ.....

1. ...

¹ Xinoe da Jesus Christ, kon xau bùa Đawit, kon xau Apraham.

² Apraham baq da Ysac, Ysac baq da Jacôp, Jacôp baq da Juđa xam wì oh haq.³ Juđa baq da Pharê xam Sara, Thama aih miq wa haq. Pharê baq da Êch rôm, Êch rôm baq da Aram,⁴ Aram baq da Aminadap, Aminadap baq da Na-ach son, Na-ach son baq da Sanh môn.⁵ Sanh môn baq da Bô-ô, miq da haq aih Rahap, Bô-ô baq da Ôbet, miq da haq aih Ruto, Ôbet baq da Jêse, Jêse baq bùa da Đawit.

⁶ Đawit baq da Salômôn, miq haq aih mai Uri.⁷ Salômôn baq da Rôbôam, Rôbôam baq da Abija, Abija baq da Asa.⁸ Asa baq da Jôsaphat, Jôsaphat baq da Jôram, Jôram baq da Ôxia.⁹ Ôxia baq da Jôtam, Jôtam baq da Acha, Acha baq da Êxêchia.¹⁰ Êxêchia baq da Manase, Manase baq da Amôn, Amôn baq da Jôsia.¹¹ Jôsia baq da Jêchônia xam wì oh haq, jò wì lam broq dïc ta Babilôn.¹² Jò khoe lam broq dïc ta Babilôn, Jêchônia baq da Sala thi-ên, Sala thi-ên baq da Xôrôbabên,¹³ Xôrôbabên baq da Abi-ut, Abi-ut baq da Êliakim, Êliakim baq Axô.¹⁴ Axô baq da Sađoc, Sađoc baq da Achim, Achim baq da Êli-ut,¹⁵ Êli-ut baq da Êlê-axa, Êlê-axa baq da Mathan, Mathan baq da Jacôp.¹⁶ Jacôp baq da Jôsep, ổng Mari. Mari mangai ma hauang Chuaq Jesus, aih raq Christ.

¹⁷ Qmang aih, patep enh Apraham trùh Đawit, diq đổng jah moeq jàt pôn qnhòng. patep enh Đawit trùh jò lam broq dïc ta Babilôn hanoh jah moeq jàt pôn qnhòng. pang jò lam broq dïc ta Babilôn trùh Chuaq Jesus Christ, hadai jah moeq jàt pôn qnhòng.

Ha-uang Chuaq Jesus.

¹⁸ Bìac ma hauang ka Chuaq Jesus aih rameh, Mari miq haq, khoe têu bàu yốc Jôsep, mahaq qnhòq acaq oe moeq qmang ti dabau, yàng aih haq khoe hadràp enh Yeang Hadròeh.¹⁹ Jôsep ổng haq aih mangai i manoh, ùh enh dōq haq pòq bàu qmèq, ta manoh haq khoe hèm ka cađac ma haq broq qmang leq ma ùh hìaq ta-uàng.²⁰ Mahaq, jò haq qnang hèm trùh trong aih, i moeq bình plinh Chuaq trùh ti haq jò haq apô, doe ka haq :

“ Jôsep, kon xau Đawit, ìh apaq hòq ka yốc Mari broq mai, ma jah qmang aih kon haq ma hadràp qmat trùh enh Yeang Hadròeh.²¹ Haq aih èh ma hauang loh moeq ngai kon calô, ìh yiniq am ka haq Jesus. Kon calô aih èh ma jah dèch dèch mangai loh khoe ka yiniq lui.²² Rìm yiniq khoe loh qmang aih dōq xít troeq bàu Boc plinh ma thê bài mangai pajàu haq khoe anoe :

²³“ Kô oq, i mòeq ngai adrùh sriu chiùq hadràp, èh ha-uang mòeq ngai kon calô,

Khoe aih wì yiniq ka haq Imanuli” (aih la Boc plinh oe ti bèn).

²⁴ Jò Jôsep khoe cadrat enh kùì , haq broq tiaq bàu bình plình Chuaq ma khoe thê , ahlài Mari broq dèh mai ²⁵ Mahaq ùh kùì oe ti da bau trùh jò Mari ha-uang mòeq ngai kon calô, haq hi yiniq ka kon aih la Jesus.

Bài bôcsi , bùa Hêrôt, cadâu lam ta Êdip

2....

¹ Jò Chuaq Jesus khoe ha-uang ta Bêtlêhem , gùng Judê , qnhòng aih Hêrôt broq bùa , bài bôcsi oe gùng mahì loh , trùh ta Jêrusalem ² bôch rameh : Bùa da mangai Judâ ma neo ha-uang oe taleq? Nhèn khoe hnoq halǒng Haq oe pah gùng mat mahì loh , kô ìq nhèn majah khoe trùh òeq kùh waiq haq.³ Tàng bàu aih bùa Hêrôt xam òiq mangai oe ta Jêrusalem òiq jaq crê hamàih ⁴ Bùa creò ka bài broq cla craq pajàu xam mangai hnài ranenh ta aih , haq bôch : Christ kô ìq ha-uang taleq ? Wì padreo bàu : Oe ta bêtlêhem gùng Judê majah qmang aih khoe i bàu pajàu achìh rameh :

³“ Ìh , Bêtlêhem , gùng Judê.

Joq qnàng ìh ùh i yeo hamoq ka bài plài ma kàn ta gùng Judê,

Majah qmang aih , enh ìh kô èh loh mòeq ngai broq Cla craq .

Haq aih ma wèq ban Isorali , aih mangai da au.”

⁴ Bùa Hêrôt creò atùng ka bài bôcsi , bôch panhìn halǒng khoe loh jò leq .⁸ khoe èh bùa thê wì aih lam ta Bêtlêhem , rai tanap : Pì drah lam beq , taboe chaq kon qyoh aih ma ro haq , jò pì khoe hnoq , patìn ka au loq òiq , òiq au hadai trùh hu kùh waiq haq ⁹ Khoe ka bàu bùa thê ,wì loh lam . Hatau , halǒng wì haq ma khoe hnoq enh gùng mat mahì loh , lam adroe ka wì haq trùh nòe kon qyoh oe men waq yòng ¹⁰ Wì aih hnoq halǒng , manè oe i jaq cleq ¹¹ Jò khoe mùt ta hnem , hnoq kon qyoh xam Mari miq haq , tajòe qmòe wì haq hacùn cràng ta haqneq òeq kùh waiq. Khoe aih qnoh deh hang canaq dèch am ka haq : Wang , gahnàu , dầu xua thùm ¹² Khoe aih , jò apô Boc plình doe ka wì haq apaq wìh hlài dèh ta Hêrôt , wì aih hi tawìh trong qnoeq hu bròc dèh gùng . ¹³ Jò wì aih khoe lam , i moeq bình plình da Chuaq trùh ti Jôsep , jò haq apô , doe rameh : “Drah yòng beq , qnung kon qyoh qmat hloe xam miq haq lam amot ta diac Êdip , oe ta aih trùh jò leq au creò ka ìh , majah qmang aih kô èh bùa Hêrôt chaq jêh ðac kon qyoh qmat . ¹⁴ Jôsep drah yòng , jò oe raq damang , qnung wa miq kon lam ta diac Êdip . ¹⁵ Haq oe ta gùng aih trùh jò Hêrôt cachit , òiq xit ka bàu Chuaq ma khoe thê dèh bài pajàu tapoch “Au khoe creò dèh ka kon loh enh diac Êdip .”

¹⁶ Bùa Hêrôt hnoq bài bôcsi khoe qnùt raðeh , haq nòeh pì ka jaq , haq thê jêh ka cachit òng qyoh calô pang baiq hanam dang loh oe ta Bêtlêhem hloe xam òiq òng ka kon qyoh ta cròng aih . tiaq troq hì troq khê bài bôcsi ma khoe am haq loq .¹⁷ Qmang aih , khoe xit troeq bàu Jêrêmi pajàu Boc Plình ma khoe anoe

¹⁸ “ Wì tàng bàu breo ,cajiah .

Ta-oe ,hmoe tagùng Rama

Aih bàu Rachen hmoe dèh ka wì kon

Mahaq ùh dōq cabô alòng rađeh , majah qmang aih wì haq khoe pi i.

¹⁹ Mahaq khoe ka bùa Hêrôt cachit, i moeq bình plình Chuaq trùh ti Jôsep jò haq apô , jò oe ta diac Êdip , thê rameh : ²⁰ “ Drah yòng beq , qnung kon qyoh hloe xam miq haq hlài tagùng Isorali , majah qmang aih mangai ma chaq jêh đac kon qyoh qmat khoe cachit.” ²¹ Jôsep drah yòng , qnung kon qyoh xam miq haq wìh hlài gùng Isorali . ²² Mahaq , jò tàng doe Achêla-u broq bùa thai dèh baq haq aih Hêrôt , qnang wèq gùng Juđê , Jôsep loh ka crê pi hùa hlài ta aih, qnah hòm Boc plình khoe anoe jò haq apô , haq hi mùt ta gùng Galili , ²³ lam rìh oe ta plài Naxaret . Qmang aih khoe xit troeq bàu bài pajàu Boc Plình ma khoe anoe adroe : “ Wì creo ka Haq mangai Naxaret.”

Jon Baptit , mangaipalauq trong.....

3.....

¹ Jò aih , Jon Baptit trùh tanòe hawit gùng Juđê hnài bàu lem ² rameh “Drah loq raxach beq! , majah qmang aih diac plình trùh khoe haten” ³ Jon Baptit aih raq mangai pajàu Êsai ma khoe anoe :

“I bàu creo tanòe hawit

Drah padon trong am ka Chuaq ,

Broq ma tamang trong da Haq”.

⁴ Jon caxùnh eo broq enh xác lốđđa , kàt caxy qnam broq xam akia , acaq toq líp xam diac xùt ta rôm wang. ⁵ Jò aih , diq dōng ka mangai ma oe ta Jêrusalem, xam diq dōng mangai oe gùng Galili , hloe xam gùng trong cròng diac Jôđan trùh diq ti haq. ⁶ Jò wì khoe paqnoh dèh yiniq lui ,wì dōq haq broq baptem ka rađeh ta cròng diac Jôđan. ⁷ Mahaq jò haq hnoq bacc ngai nang noe Pharisi xam mangai Sadusê trùh đòeq hu jah broq baptem , haq doe : Bài nang noe bìh plǒng meh , cabô hnài pì ma khoe loq wia đeh ka kan noèh hì atiq meh ? ⁸ qmang qmat , thê pì loh plì lem ,dōq ùh hìaq qngwan ka pì ma khoe loq raxach , ⁹ èh apaq catèh : “Apraham aih kan cadraq nhèn , majah qmang aih au doe ka pì , enh hmo kô , Boc plình thê haq loh nang noe ka Apraham dua jah . ¹⁰ Manòeq kô , chòng khoe roh đòeq jang xem long , long leq ma ùh loh plì lem , long aih èh kau hu bùh đac . ¹¹ Da au kô , au yǒc diac broq baptem am ka pì , mahaq i Mangai ma trùh atiq ka au , haq aih cwìang yeo haqnhèq ka au , au kô ùh taji ka jah broq mangai wê da haq jep. Haq aih èh ma broq baptem ka pì xam Yiang Hadròeh xam ùnh. ¹² Tì Haq wê tǒnh đòeq hu dè palem dèh qmau ta haneh, lènh qmau Haq don đòeq ta hapom , manùh bùh ta ralùng ùnh ùh pat .

Baptem ka Chuaq Jesus.....

¹³ Jò aih , Jesus loh enh gùng Galili trùh ti Jon oe ta cròng diac Jođan , dōq Jon broq ka rađeh baptem . ¹⁴ Mahaq Jon hangah rameh : Au kô ma khòh dōq Ìh broq baptem ka rađeh , hagleq Ìh majah trùh glòq ti au? Chuaq Jesus padreo bàu : ¹⁵ “ Manòeq kô broq beq , bèn khòh broq ma gêh geo trong taq atoq qmang qmat . Jon hi broq tiaq bàu Chuaq Jesus . ¹⁶ Broq baptem bu khoe , Chuaq Jesus loh khoe ka diac , tajòe qmòe diac plình tapèh , Chuaq Jesus hnoq Yiang Hadròeh Boc Plình , tiah ka trù pan loh jràp ta chac Haq . ¹⁷ I bàu enh plình doe : “ Kô kon da au , mangai au ma loq waq dèh , lem manoh au rìm trong .”

Satan aluàn Chuaq Jesus ...

4...

¹ Khoe aih , Yiang Hadròeh qnung Chuaq Jesus mùt tanòe gùng hawit , dōq kan kiac padô qnùt Haq . ² Chuaq Jesus apàm ka acaq pôn jàt hì , pôn jàt mang , khoe aih haq loh qmòe ka hrah . ³ kan kiac trùh ajang Chuaq , haq doe : Tàng joq ìh kô kon Boc Plình , thê hmo kô wia bēnh beq . ⁴ Chuaq Jesus doe : “ Khoe i bàu achìh rameh : Mangai rih ùh xài canòm toq ka bēnh , mahaq canòm rìm nà loh enh bàu Boc Plình” .

⁵ Kan kiac qmùt Chuaq Jesus tanòe plài hadròeh , atốc Haq nòe poc hnim kùh waiq . ⁶ rai doe : Tàng joq ìh kon Boc plình , caqnìh rađeh beq , ajoq khoe i bàu achìh rameh :

“Chuaq thê bài bình plình wèq ìh :

Wì aih hi dèch ìh ta xǝng,

Aih èh jènh ùh i catoeh ka hmo” .

⁷ Chuaq Jesus doe : “Hadai i bàu achìh rameh : “ Ìh ùh khòh ti qnhro ngan Chuaq aih Boc Plình ìh.” ⁸ Kan kiac atốc Haq ta wang haqnhèq hòm , patô ka Haq bài diac oe cròng taneh xam kan rahù ranhòm bài diac aih , ⁹ haq anoe : Tàng joq ìh kùn cràng kùh waiq enh ngèa au , bài diac qmat au am dǝng ka ìh . ¹⁰ Chuaq Jesus tapoch ka haq: “ Satan wia ma khoe ka au beq , majah qmang aih i bàu khoe achìh : Ìh ep kùh waiq Chuaq aih Boc Plình ìh , rai patìh toq ka haq raq. ¹¹ Khoe aih Kan kiac hi lam , i bình plình trùh haten patìh ka Chuaq Jesus .

¹² Jò Chuaq Jesus tàng doe wì khoe rùp clēh Jon , haq wìh hlài ta gùng Galili , ¹³ Haq ùh oe ta Naxaret , mahaq lam oe ta Cabēnaum , haten diac raxìq , hatia ka gùng Sabulôn , gùng Neptali ¹⁴ Dōq xit troeq bàu pajàu Êsai ma khoe doe:

¹⁵ “Taneh Sabulôn xam Neptali ,

Oe ti trong loh ta diac raxìq , pah tau cròng diac Jođan

Aih gùng Galili mahaq ùh xài mangai Juda

¹⁶ Wì aih hangui tanòe clam cluiq

Khoe jah hnoq kan qngah kàn

Xam bài mangai ma hangui enh caqnàm qmù kan cachit

Kan qngah kàn khoe tồc ka wì aih .”

¹⁷ Pang aih ,Chuaq Jesus hi lam hnài : “Loq raxach beq , diac Plinh trùh khoe haten .”

¹⁸ Jò Haq qnang lam roc haqmai diac raxiq Galili , hnoq wa baiq ngai oh daq, Simôn (ma loq creó Phiero) xam oh haq Anrê , qnang tang hlàm ta diac raxiq, majah qmang aih wa aih dìq mangai ranang ka . ¹⁹ Haq doe ka wa : “ Lam tiaq Au beq, au hu thê chòp lam tang hlàm mangai .” ²⁰ Tajòe qmòe wa oh daq cađac hlàm , lam tiaq Jesus. ²¹ Lam yeo hangai ka aih, Jesus hnoq baiq ngai wa oh daq maqnoeq hòm , Jaco kon Sêbêđê xam oh haq aih Jon , qnang hminh hlàm taboang ti Sêbêđê baq wa haq ,Chuaq hi creó ka wa . ²² Tajòe qmòe wa haq hi ðòeq boang xam ðeh baq wa haq, hu lam tiaq Chuaq.

²³ Chuaq Jesus lam jàp gùng Galili , hnài roc hnim tagop, anoe bàu lem diac Boc Plinh , rai broq brêh ka mangai yiniq ta gùng aih . ²⁴ Qmang aih ,yiniq haq wì hĩa jàp jĩa gùng Syri ,wì aràng ka haq bài mangai ùh hróc , mangai yiniq , mangai kiac pawè , ranhũa, mangai pen. Haq broq brêh dìq ðong ka wì aih.²⁵ Èh hòm , patep enh gùng Galili, ðêcabôlo , gùng Jérusalem ,enh gùng Judê , trùh hloe pah tau cròng diac Jôđan , wì ti adràc dabau bàc haraya lam tiaq Jesus.

Bàu Chuaq Jesus hnài tanòe búi wang , bài xôq ramot kàn.....

5

¹ Jò Chuaq Jesus hnoq mangai bàc , haq hi tồc ta wang , jò haq khoe hangui, bài mangai tiaq hỏc thĩa haten ka haq ² Haq hi tapoch ðòeq hnài wì

³ Xôq ramot am ka bài mangai xalep ta manoh, majah qmang aih diac plinh aih da wì haq.

⁴ Xôq ramot am ka bài mangai crò hmoe , majah qmang aih wì haq jah alòng

⁵ Xôq ramot am ka bài mangai loq kềm , majah qmang aih wì haq jah taneh.

⁶ Xôq ramot am ka bài mangai pangot kan taq atoq , majah qmang aih wì haq jah panàc

⁷ Xôq ramot am ka bài mangai ma loq ha-och , majah qmang aih wì haq jah ha-och chau

⁸ Xôq ramot ka bài mangai i manoh hliang hadròeh , majah qmang aih wì haq jah hnoq Boc Plinh

⁹ Xôq ramot ka bài mangai broq ka wì hatroq , majah qmang aih jah creo ka wì haq aih kon Boc Plinh

¹⁰ Xôq ramot am ka bài mangai lam tiaq trong taq atoq , chiuiq dôq qmòe wì rùp rađeh, majah qmang aih wì haq jah waq diac Plinh .

¹¹ Xôq ramot am ka pì , jò wì hnap hnuq ka pì , rùp pani rai yôc trong dù capoch habo ka pì , taiq pì tiaq au . ¹² Drah lem bùi rai tadêch qmòe cliac manè, qmang aih kan baha pì oe ta Plinh kàn haraya , majah qmang aih wì hadai khoe hmaq rùp bài pajàu yiang adroe ka pì qmang aih diq.

Boh xam kan qngah

¹³ Pì kô boh da crông taneh , mahaq tàng boh aih pì xang , aih èh yôc cleq broq dôq haq jah xang hlài , boh aih oe broq cleq ma oe wìa , ep hrôq đac enh gùng , èh wì hi jôiđ đac enh caqnàm jènh.

¹⁴ Pì kô kan qngah da crông taneh kô , mòeq toq plài broq ta wang , ùh jò leq i cleq jah hanàp đac haq. ¹⁵ Hadai qmang aih , ùh i cabô bùh đen ma ðòeq enh qneq ka cađap, mahaq wì dèch ðòeq nòe haqnèq , dôq haq hu sreo qngah ka rìm ngai oe ta hnim . ¹⁶ Kan qngah pì drah sreo enh ngèa wì qmang aih diq , dôq wì jah hnoq bài kan lem enh pì , wì hu manè Baq bài pì oe ta Plinh.

Pagêh bài ranenh xam bài pajàu.....

¹⁷ Pì apaq hèm au trùh ðòeq hu raliang đac ranenh xam bài pajàu , au trùh , ùh xài hu raliang , mahaq ðòeq hu pagêh ¹⁸ Au doe qnàng ka pì , jò plinh crông taneh kô oe raq , yac ka moeq teo , moeq pliang chù , ma yì qyoh oe ta ranenh dua ùh hnhung , dua waq ka gòm trùh hì rìm yiniq jah gêh . ¹⁹ Qmang aih , mangai leq raliang đac mòeq yiniq ma yeo qyoh diq đổng ta bài ranenh kô , rai hnài wì qnoeq broq tiaq , mangai aih èh wì doe haq mangai yeo qyoh đổng oe ta diac plinh , mahaq mangai leq wèq ranenh aih , rai hnài wì qnoeq broq tiaq , mangai aih èh wì doe haq mangai yeo kàn tanòe diac plinh . ²⁰ Majah qmang aih , au doe qnàng ka pì , tàng joq kan taq atoq pì ùh yeo haq nhèq ka kan taq atoq da bài thài hnài ranenh xam mangai Pharisì , pì ùh jah mùt diac plinh. ²¹ Pì i tàng bài ma doe ka wì craq calah nèh : Ìh ùh khòh jêh đac mangai , èh hòm cabô ma jêh đac mangai , haq aih ep pòq kan hadrah. ²² Yàng Au doe ka pì: “Waq toq cabô nòeh dèh ka oh daq , haq aih khoe wìa dôq ka wì tah hadrah ka haq, cabô hnap dèh ka oh daq :Raca ,ep qnoh haq aih tanòe hadrah kàn dôq wì hu hadarh ka haq , cabô lech dèh ka oh daq : Ranhùa , haq aih khoe khòh dôq ùnh oe ta hwinh baxa haq. ²³ Aih ìq , jò leq pì aràng dèch ramènh tadreo tanòe prang , mahaq hmàng hlài oh daq i yiniq cleq ma ùh troq ka rađeh , ²⁴ drah ðòeq ramènh aih enh ngèa ka prang tawih hlài broq hatroq ka oh daq òeq , khoe hi lam dèch ramènh tadreo. ²⁵ Jò ìh lam trong ti mangai tah hadrah ka ìh , drah hatroq hòiq , tabeq haq qmùt ìh ta cwan hadrah , cwan aih aràng ìh ta cwan lình , qmang aih wì loq rùp clêh ìh , ²⁶ Au doe qnàng ka ìh , ìh caqnaih oe thiuiq moeq ðùng dua ìh qnhòq jah loh enh aih. ²⁷ Pì tàng bài cô : “ Ùh dùh tango .” ²⁸ Mahaq Au doe ka pì : “ Mangai leq haqmiang mangai cadri , ta manoh khoe hèm ùh wìa , haq aih khoe tango ta manoh. ²⁹ Qmang aih tàng joq mat pah qma broq ka ìh loh kan yiniq lui , qngwia khwên cađac ma hangai ka ìh , dôq haq yac ka moeq qnah ta chac ìh pì tòm , aih dua ùh hnau diq ka chac clih ta hwinh. ³⁰ Tàng joq tì pah qma basrùq ìh broq yiniq lui , pot khwên đac ma hangai ka ìh dôq haq

moeq qnah ta chac ìh raliang ,ùh hnau òiq ka chac clih ta hwinh .³¹ i bàu doe rameh : Tàng joq mangai leq cađac mai , ep achìh jàiq òòeq broq bò akang .³² Mahaq au doe ka pì : “Mangai leq cađac mai, mahaq ùh xài taiq haq tango , mangai aih broq òeh ka mai loh mangai i tuiq tango , òh hòh , cabô yòc gùcadrì wì cađac, haq aih hadai i tuiq tango.

³³ Pì tàng bàu doe ka wì craq calah nòh : ùh khòh loq hapah paqnùt , mahaq ajang Chuaq , ep wèq òeh bàu cla khoe hapah ,³⁴ Mahaq au anoe ka pì rameh : “ Ùh òùh hapah cadèh , apaq patô tróc hu hapah , aih xài gèq Boc Plinh ,³⁵ ùh òùh patô taneh hu hapah aih xài nòe Boc Plinh roh jèh , ùh òùh patô Jêrusalem hu hapah , aih xài plài Bùa kàn .³⁶ ùh òùh patô òeh gàu hu hapah, majah qmang aih mòeq hadrang xàc gàu , cla pì broq òòq haq loh ka taboc loh ka gam dua ùh jah.³⁷ Mahaq pì ep doe rameh : “ Joq joq , ùh ùh” .Bàì bàu wì ma tapoch tam aih ,òiq loh enh kiác dù.³⁸ Pì tàng bàu doe rameh : Mat am hlài mat , hanenh am hlài hanenh ,³⁹ Yàng au doe ka pì : “ Ùh òùh àu tablêq ka mangai dù , mahaq tàng i cabô tep tabòc pah qma , pì tawìh am hloe ka wì tabòc pah qngeo ,⁴⁰ Tàng i cabô enh tah hadrah ka ìh òòeq chaq trong lêh yòc da pì eo òêq , òòq haq wì yòc hloe xam eo yòh enh gùng;⁴¹ tàng i cabô thê pì lam moeq apot trong ti wì haq, pì lam baiq apot trong ti wì .⁴² Cabô bòch pì cleq , am beq , cabô enh bòch òò da pì cleq , apaq hwi đac ta qnoeq .

⁴³ Pì lah tàng wì doe qmang kô :Thê loq waq ka mangai haten hatia ka pì , git ka mangai tablêq ka pì .⁴⁴ Yàng Au doe ka pì rameh : “ Thê loq waq ka mangai git ka pì , rai waiq khàn ka mangai ma loq rùp baxa pì .⁴⁵ Òòq pì jah broq kon Baq pì oe ta plinh, majah qmang aih Haq broq mat mahì tòc òòeq sreo ka mangai dù xam mangai lem , broq mè ka mangai lem xam mangai dù.⁴⁶ Tàng pì loq waq toq ka mangai ma loq waq ka pì , aih òh pì jah baha cleq ? Bàì mangai ma yòc thèq ma ùh hadai broq qmang aih ?⁴⁷ Tàng pì òìh òeh toq oh òaq , aih i crài cleq ka wì qnoeq ? Bàì wì enh gùng ma ùh hadai broq qmang aih ?⁴⁸ Qmang aih , pì ep geo rìm trong qmang ka Baq pì oe ta plinh geo rìm trong.”.

Kan tabàih ,waiq khàn ,apàm ka acaq ..

6.....

¹ Rabiaq oq, apaq broq biác taq atoq cla rađeh enh ajang mat wì qnoeq waq ka wì hnoq .Tàng ùh meh, Baq pì oe ta plinh ùh baha ka pì cleq² Qmang aih , jò pì tabàih , paq hlui taliaq enh ngèa òeh cla ,troeq bàì mangai toq ti patiah ma loq broq nòe hnim tagop ,waq ka wì qnoeq hnoq rađeh . Joq qnàng Au doe ka pì ,wì aih khoe jah qmòe òeh kan baha .³ Mahaq jò pì tabàih , apaq òòq pah qngeo loq tì pah qma broq cleq ,⁴ òòq kan tabàih aih jah hlèp ;Baq pì , aih Mangai xau hnoq tanòe hlèp , aih òh haq ma baha ka pì.

⁶ Jò pì waiq khàn ,apaq broq qmang ka bàì mangai toq ti patiah , wì haq enh toq yòng waiq khàn tanòe hnim tagop , tanòe trong lam , òòeq òiq ka phù cròng mangai hnoq òeh hra . Joq qnàng Au doe ka pì ,wì aih khoe jah qmòe òeh kan baha .⁶ Mahaq jò pì waiq khàn , mùt òeh ta bluàng , clòng qmang , khoe aih hi waiq khàn òeh ka Baq pì , oe ta nòe hlèp aih , Baq pì aih Mangai xau hnoq tanòe òiq jaq hlèp, aih òh ma baha ka pì.⁷ Jò pì waiq khàn , ùh òùh yòc bàu capoch lauq

capoch clò ùh loh qmòe ranenh troeq wì enh gùng , majah qmang aih wì haq xoh ðeh capoch bàc aih i mangai tamàng . ⁸ Qmang aih, pì apaq top dua wì haq , Baq pì khoe loq pì qnang enh cleq adroe ka pì bòch Haq . ⁹ Qmang aih pì waiq khàn rameh :

“ Waiq Baq nhèn oe ta plinh,

Yiniq Baq jah hadròeh

¹⁰ Diac Baq jah trùh

Manoh Baq jah gêh , oe ta crõng taneh tiah ka oe ta plinh.

¹¹ Am ka nhèn dahwèq acaq qnang lem ka hì kô

¹² Cađac da nhèn yiniq lui , qmang ka nhèn cađac ka mangai broq yiniq lui ka nhèn.

¹³ Paq dôq nhèn clih ta kan padô qnùt , dèch nhèn claih enh kan dù .

(Majah qmang aih :diac , kan itai , kan ranhòm , oe diq ta Baq mòeq ðòe.)

¹⁴ Majah qmang aih ,tàng joq pì cađac yiniq lui mangai qnoeq ma broq ka pì , Baq pì oe ta plinh hanoh cađac yiniq lui da pì . ¹⁵ Mahaq tàng joq pì ùh cađac yiniq lui wì qnoeq , Baq pì oe ta plinh hanoh ùh cađac da pì yiniq lui.

¹⁶ Jò pì apàm ka acaq , apaq broq dèh mangò troeq bài mangai toq ti patiah , wì aih broq dèh ma haqnhuaq ta mùh mat ,waq ka wì qnoeq loq ka wì haq apàm ka acaq , Joq qnàng au doe ka pì ,wì aih khoe jah qmòe dèh kan baha. ¹⁷ Yàng jò ìh apàm ka acaq , xùt dầu ta gàu , qmùq mat . ¹⁸ Dôq wì qnoeq ùh hìaq loq pì qnang apàm ka acaq , mahaq toq Baq ìh mangai ma xau hnoq tanòe , aih èh haq ma hu baha ka pì .

¹⁹ Pì apaq don ðòeq kùng hang oe crõng taneh , aih nòe i catia, i kan axiang loq broq haq om cađac èh mangai atùng loq kôch radua ,chìa panàt hu yõc atùng , ²⁰ mahaq ep don ðòeq ta plinh , nòe aih ùh i ka catia, ùh i kan axiang pa-om cađac , ùh i mangai atùng chìa panàt , kôch radua hu atùng . ²¹ Majah qmang aih , kùng hang pì oe taleq , manoh cliac pì hadai oe ta aih .

²² Mat aih ðen da chac hamac .Tàng joq mat ìh qngah lem , aih diq ka chac pì jah qngah . ²³ tàng mat ìh ùh lem , diq chac hamac ìh loh ðõng ka clam cluiq . Qmang aih , tàng joq kan qngah oe ta ìh aih loh ka clam cluiq , aih èh kan clam kô kàn dàng leq !

Kan loq lèt....

²⁴ Ùh bô jah broq hapõng ka baiq toq craq , majah qmang aih haq loq git ka mangai kô èh loq waq ka mangai tau , ùh meh haq padèch mangai kô , mahaq jù cađac magari tau. Pì ùh jah rai broq hapõng Boc Plinh rai broq hapõng Mamon .

²⁵ Aih iq Au ma jah doe ka pì : “Apaq taiq kan rih rađeh ma lèt ka trong acaq ôq , hanoh apaq taiq chac hamac ma hu lèt ka rađeh caxùnh cleq. Kan rih ma ùh yeo kàn ka dahwèq acaq , chac hamac ma ùh xài yeo kàn ka dahwèq caxùnh? ²⁶ Ngan chim oe ta tróc : haq ùh i rai adrech , ùh i gat , hanoh ùh i don ðòeq ta hapom aih dua Baq pì oe ta plình ban haq . Pì ma ùh xài yeo canaq ùh hnau ka chìm aih ? ²⁷ Qnah hòm , taqne pì qmat i ka cabô taiq haq loq lèt ma broq ka rađeh jah halình tam moeq ahyàc ùh? ²⁸ Dahwèq caxùnh pì lèt dèh? Haqmiang ngan bài riang tacreo oe ta gùng honh qmang leq , ùh i abroq , ùh i caxênh brai , ²⁹ mahaq au doe ka pì , yac ka bùa Salômôn nhòm dàng leq , dua qnhòq lah caxùnh moeq blah eo leq ma lem dàng bài riang aih . ³⁰ Pì qmat joq mangai bíaq manoh lùì , nhat oe tagùng , aih adrech hì kô oe rih ,hì da èh bùh ta ùnh . Boc Plình dua am haq caxùnh lem qmang aih ,loq ka pì !³¹ Qmang aih ,pì apaq lèt ðòeq hu doe: Bèn acaq cleq ? ôq cleq ? caxùnh cleq? ³² Majah qmang aih, wì mangai enh gùng cadàu tiaq rìm yiniq aih , Baq pì oe ta plình khoe loq pì i yiniq waq ka bài trong aih . ³³ Mahaq adroe ðiq ðống , drah chaq ðiac Boc Plình xam kan taq atôq da Haq òeq, bài yiniq aih èh ,bri ka Haq baha tam ka pì . ³⁴ Qmang aih , apaq lèt dèh ka hì da èh , hì da èh ðòeq da hì da èh. Kan xalep hì leq lap qmòe ka hì aih.

Ti tah hadrah ka mangai qnoeq....

7

¹ Pì apaq ti tah hadrah dèh ka wì qnoeq , ðôq wì qnoeq hadai ùh hĩa tah hadrah ka pì . ² Pì tah hadrah ka wì qnoeq qmang leq , wì hanoh tah hadrah hlài ka pì qmang aih, pì dèch ka wì dàng leq wì dèch hlài ka pì dàng aih . ³ Hagleq pì hnoq khênh ta mat oh daq , mahaq ùh hnoq long tanòng ta mat cla? ⁴ gleq ma hũa doe ka oh daq : ðôq au ðoeh khênh loh khoe ka mat ih , yàng ta mat cla i qmòe long tanòng ? ⁵ Wùih ! Bài mangai toq ti patìah meh , angoe aih ðoeh long tanòng loh khoe ka mat cla òeq ,khoe aih men xau hnoq ðòeq hu ðoeh khênh ta mat oh daq .

Bàu hnài qnoeq.....

⁶ Apaq khwênh ka koq bài dahwèq hadroèh , apaq caqnìh ngốc enh ngèa ka chùa , beq haq jôiq cađac , khoe aih haq hwi hlài nhah glòq cla pì .

⁷ Bòch beq , aih èh hi jah , chaq beq , aih èh hi glàm , clôq qmang beq , aih èh qmang hi pèch .

⁸ Majah qmang aih , waq toq mangai leq bòch , mangai aih hi jah , mangai leq ti chaq mangai aih hi hnoq , mangai leq clôq qmang ,qmang hi tapèch . ⁹ Taqne pì , i mangai leq jò kon bòch bênh mahaq pì am ka haq hmo ? ¹⁰ Tàng ùh meh , kon bòch ka mahaq pì am bìh? ¹¹ Qmang aih , qmèq troeq pì qmat , xôq oe loq am dèh ka kon yiniq lem , loq ka Baq pì oe ta plình , Haq ma ùh am yiniq lem ka bài mangai leq creo bòch haqqmòh.?

¹² Qmang aih , trong leq pì ma enh wì qnoeq broq ka rađeh , pì ep broq trong aih am ka wì , aih raq ranenh xam bàu pajàu.

¹³ Drah mùt qmang ma chit , majah qmang aih qmang ma kàn xam trong ma anòh qnung trùh ta kan lùng pac . ¹⁴ Mahaq qmang qyoh , trong ùh anòh qnung trùh ta kan rih , biaq ngai raq chaq ma hnoq.

Ngan yiniq broq aih ma canau ka mangai patiah

¹⁵ Ngan oq ,loq i bài pajàu patiah , bài mangai caxùnh caqmoc trùu lam trùh ti pì , mahaq enh dalam aih koq yiang toq ti kap hit . ¹⁶ Pì ngan plì ma canau ka haq. Aleq lah i cabô git plì nho tanòe xèm yila , git plì pòc tanòe xèm yila cađê ? ¹⁷ Qmang aih , toq long lem men loh plì lem , long qmèq loh plì qmèq . ¹⁸ Long lem ùh jò leq loh plì qmèq , long qmèq hadai ùh jò leq loh plì lem. ¹⁹ Waq toq long leq ùh loh plì lem aih èh ep kau bùh cađac ta ùnh . ²⁰ Aih èh , pì ngan plì haq men canau ka wì haq ²¹ Ùh xài waq toq ka cabô hi creô ka au : Chuaq ,Chuaq, aih òq jah mùt diac plình , mahaq toq magai leq ma broq tiaq manoh Baq au oe ta plình . ²² Hì aih èh i bàc mangai doe ka au : “ Chuaq, Chuaq, ùh xài nhèn kô raq ma khoe hmaq canòm yiniq Ìh òòeq tapoch pajàu? canòm ka yiniq Ìh òòeq drùh hnàn kiác chỏc? Canòm yiniq Ìh broq bàc trong halac qmòh? ²³ Jò aih èh , au hi capoch hloh ka wì haq : “ Wùih bài mangai broq trong dù meh , Au qnhòq lah qnì ka pì , drah wia khoe ka Au.”

Ep broq tiaq bàu Boc Plình.....

²⁴ Qmang aih èh , mangai leq tamàng rai broq tiaq bàu au anoe kô , haq aih tiàh ka mangai rabiaq broq hnem ta crống hmo talech . ²⁵ Yac ka i mè òeh , i diac trùh , cayeó hlui, glàm caqnùt hnem aih, dua ùh raliang , majah qmang aih haq khoe broq nòe hmo càn . ²⁶ Mahaq mangai leq khoe tàng bàu au anoe kô yàng ùh broq tiaq ,haq aih budàng mangai ratùt broq hnem ta braih . ²⁷ I mè òeh , diac trùh , cayeó hlui, glàm caqnùt ta hnem aih , hi ralàih , raliang bàc oe i jaq cleq . ²⁸ Jò Jesus bu khoe ka anoe bàu aih ,bài wì òq jaq hamàih ka bàu haq hnài , ²⁸ Majah qmang aih bàu haq hnài tiàh gleq i cwàng ,ùh xài troeq da bài mangai hnài ranenh.

Broq brêh ka mangai bacùn....

8.....

¹ Jò Chuaq Jesus loh enh bui wang , i bài mangai pi cajaq tiaq Haq . ² I moeq ngai bacùn thia haten rai kùh haq , rai doe: Waiq Chuaq , tàng joq Ìh ma waq , Ìh broq au brêh. ³ Jesus hnhu tì bèq haq ,rai doe: “ Au waq , brêh beq .” Tajòe qmòe jò aih raq mangai bacùn jah brêh. ⁴ Chuaq Jesus tanap ka haq: “ Ngan oq ,ùh dùh anoe ka cabô , mahaq ìh lam patô rađeh ka bài pajàu kàn ,rai òeh ramènq qmang ka Môise khoe hnài, hu panhìn ka wì aih.

Hapõng cwan loh ka yiniq....

⁵ Jò Chuaq Jesus mùt ta plài Cabênaum , i moeq ngai cwan wèq lình trùh ti Haq , ⁶ rai creô dang: Waiq Chuaq , mangai hapõng au loh ka pen , kùì mòeq nòe ta hnim au , haq jìq pi cajaq. ⁷ Chuaq Jesus doe : “ Au lam ta aih hu broq ka haq jah brêh .” ⁸ Cwan aih padreo bàu:Waiq

Chuaq , au kô ùh tajì ka jah ãđìh Ìh mùt dèh ta hnim , mòeq nà bàu Ìh tapoch raq , hapõng au hi jah brêh. ⁹ Majah qmang aih , au oe ãđeh enh qneq ka cwiang wì qnoeq , au hanoh i bài linh oe enh qneq ka au , au thê mangai kô : lam beq ! haq aih hi lam. Thê mangai qnoeq : Drah trùh jang kô ! mangai aih hi trùh , au thê dèh hapõng : Drah broq yiniq kô , haq aih hi broq.

¹⁰ Tàng bàu aih , Chuaq Jesus loh ka hamàih , haq doe ka bài mangai ma tiaq rađeh rameh : “Jòq qnàng au doe ka pì , au qnhòq lah hnoq ta Isorali , i mangai leq i manoh lùì kàn qmang qmat . ¹¹ Au anoe hloe ka pì , i bàc ngai enh gùng mat mahì loh , enh gùng mat ma hi clìh ,trùh hangui acaq pajùm moeq aniang ti Apraham , Isac, Jacôp, tanòe diac plình. ¹² Yàng bài kon cla diac aih , wì khwênh qnoh ãđac enh gùng tanòe clam cluiq, ta aih èh i toq kan crò hmoe, ta- oeh , cadrit hanenh. ¹³ Chuaq Jesus doe ka cwan aih : “ Hlài beq , ìh jah tiah dèh ka manoh ìh ma khoe lùì aih .”Wop jò aih raq , mangai hapõng haq jah brêh.

Jesus broq brêh am ka bàc ngai

¹⁴ Khoe aih , Chuaq Jesus mùt ta hnim Phiero , hnoq miq mai Phiero qnang kùì ta aniang , rai tôq tanget ¹⁵ Chuaq Jesus yõc tì bèq mangai yiniq aih , kan tôq taqngèt hi ãđìq , khoe èh haq aih hi yòng patìh ka Chuaq Jesus

¹⁶ Trùh xèq , wì aràng ka Chuaq Jesus bàc ngai kiac chõc pawè , Chuaq Jesus yõc bàu capoch ãđrùh qnoh bài kiac aih , rai broq brêh ãđìq ãđõng mangai ùh hrõc . ¹⁷ qmang aih ãđòq xìt troeq bàu Pajàu Êsai ma khoe anoe :

Haq khoe ãđoeh ãđõng kan yiniq bèn ,

Pòq wê kan ùh hrõc bèn.

Broq qmang leq men jah lam tiaq Jesus.....

¹⁸ Jò Chuaq Jesus hnoq bàc ngai oe ãđudan ka ãđađeh , haq thê tõi apah tau diac . ¹⁹ I moeq ngai hnài ranenh trùh ti Haq rai anoe : Ìh lam taleq, au tiaq ta aih.²⁰ Jesus padreo bàu : “Bài chia i trom , chìm i pù , mahaq Kon Mangai ùh i qmòe ka nòe hu angèn gàu ²¹ Mangai qnoeq hòmh doe : Waiq Chuaq , Ìh ãđòq au hlài catùh hanang dèh baq òeq. ²² Mahaq Chuaq Jesus doe ka haq:“Lam tiaq au , ãđòq ãđa mangai cachìt catùh mangai cachìt .”

Bahùt taqne diac rasìq.....

²³ Khoe aih , Chuaq Jesus loh ta boang ,bài mangai tiaq hõc hi tiaq haq . ²⁴ Cadoe ,ta diac raxìq loh bahùt kàn , diac lai laq yòng haqnhèq enh gùp qmòe boang . Mahaq Chuaq Jesus oe raq kùì. ²⁵ Bài mangai tiaq hõc , thia haten padriù haq ,wì doe : Waiq Chuaq! Ìh ãđang nhèn ãđìq , nhèn cachìt manòeq kô raq ! ²⁶ Jesus doe : “ bài mangai bìaq manoh lùì , hagleq pì ma yùq ? Chuaq Jesus yòng tagàih ka cayeo xam diac raxìq , ãđìq baiq hi hatinh rangep hloe.²⁷ ãđìq ãđõng ka wì aih hamàih bòch ãđabau : Mangai kô ìq cabô? jaq wa cayeo wa diac ãđua iu bàu Haq?

Baiq ngai oe ta Gadara i kiac oe ta chac.....

²⁸ Jò Chuaq Jesus khoe trùh pah tau ka diac , haq hnoq baiq ngai i kan kiac oe ta chac ,wa aih loh enh cadràng hanang tùh glàm Haq .Wa aih dù haraya , pi i cabô oe hùà lam pagat trong aih. ²⁹ Wa cachech qmòe cadêh : Waiq Kon Boc Plình , bèn kô iq ep cleq ka dabau , ajoq ìh trùh tacô ,đòeq hu baxa nhèn adroe ka jò ùh xài ? ³⁰ Wop jò aih diq , i moeq calùh chùa qnang acaq ³¹ Bài kiac bòch Chuaq Jesus rameh : Tàng joq ìh hnan nhèn loh , ìh am nhèn jah mùt ðeh ta bài chùa tau. ³² Haq thê bài kiac : “Drah lam beq! Bài kiac loh enh wa aih , hi mùt hloe ta calùh chùa , tajòe qmòe jò aih diq ðống ka calùh chùa oe enh criang tawang clàm loh ta diac raxìq ,cachit ðống ta diac . ³³ Bài mangai ban chùa hi cadàu lam amot , mùt taplài taqmon hlài bài yiniq wì haq hnoq , anoe hloe xam biac wa baiq ngai kiac ma pawè ka wì tàng . ³⁴ Diq ðống ka wì gùng aih loh tát Chuaq Jesus , jò wì bu hnoq haq, wì drah thê haq lam taqnoeq .

Broq brêh ka mangai pen.....

9.....

¹ Chuaq Jesus loh taboang wìh hlài pah tau diac raxìq , haq hlài ðeh ta plài . ² I wì tòng aràng ka haq moeq ngai pen kùì ta dra drah . Chuaq Jesus hnoq wì aih i manoh lùì , Haq doe ka mangai pen: “Ùh dùh yùq ðeh kon , yiniq lui kon khoe jah caqnaih.” ³ Jò aih , i toq biaq ngai ma hnài ranenh oe ta aih , wì haq hèm ta manoh : Mangai kô capoch joq loq hanhèq . ⁴ Yàng Chuaq Jesus loq ka manoh wì haq hèm cleq , haq hi doe rameh : “Hagleq ta manoh pì majah hèm qmèq qmang aih? ⁵ Baiq nà bàu kô : moeq aih doe “ Diq ka yiniq lui kon khoe caqnaih , tàng ùh meh doe drah yòng cadiang lam beq , maleq ma yeo hlàu ka tapoch ? ⁶ Mahaq au waq ka pì loq Kon Mangai oe ta cròng taneh kô i cwiàng ðòeq caqnaih yiniq lui” .Khoe aih , Chuaq Jesus thê mangai pen: “ Yòng beq , xùì da ìh dra drah qmat hlài ta hnem.” ⁷ Mangai pen padinh yòng hlài ðeh ta hnem. ⁸ Diq ka phù cròng hnoq kan halac aih , mangai leq mangai meh crè ðeh hra , rai manè apôi Boc Plình khoe am ka kon mangai cwiàng itai qmang aih .

⁹ Jò Jesus lam khoe ka nòe aih , Haq hnoq moeq ngai yiniq haq Mathio qnang hangui tanòe hnem yòc thèq , Chuaq Jesus creò ka haq : “Drah lam tiaq au .” haq aih padinh yòng ,lam tiaq Chuaq Jesus.¹⁰ Yàng jò wì qnang hangui acaq ta hnim Mathio , i bàc ngai yòc thèq xam bài mangai ùh wìa trùh acaq moeq qmang ti Chuaq Jesus xam bài mangai tiaq hóc haq .¹¹ mangai Pharisi hnoq qmang aih , wì haq capoch ka bài tiaq hóc Chuaq Jesus : Hagleq mangai hnài da pì qmat majah hangui acaq pajùm ti bài mangai yòc thèq xam ti bài mangai ùh wìa ? ¹² Chuaq Jesus tàng bàu aih ,haq doe ka vì : “Mangai tadêh ma i waq mangai broq jreo , mangai ùh hróc ma waq ka mangai broq jreo . ¹³ Lam beq , rai boq ngan bàu kô anoe cleq : “Au enh kan loq waq , au ùh ngèh trùh ramènh tadreo . Majah qmang aih , au trùh ta kô ùh xài ðòeq creò ka bài mangai taq atoq mahaq ðòeq creò ka mangai i yiniq lui.

¹⁴ Jò aih ,bài mangai tiaq hóc Jon lam chaq Chuaq Jesus ,wì bòch: Hagleq nhèn xam bài mangai Pharisi apàm ka acaq , yàng da bài mangai ma tiaq hóc ìh aih ùh dùh apàm ka acaq? ¹⁵ Chuaq Jesus padreò bàu : “Jò cla kon ống oe raq oe mòeq qmang ti wì bua haq lam acaq yiniang , wì aih mangò qmang leq ma wìa? Mahaq trùh hì leq wì hi qnung ðac cla kon ống , jò

aìh èh bua haq ma apàm ka acaq. ¹⁶ Ùh i ka cabô yôc ahyah neo ðòeq clep tanòe eo kùn , tàng joq broq qmang aìh haqnech maneo aìh èh haq tadùng hyah hloe ka blah eo , nòe hyah aìh yeo qmèq tam . ¹⁷ Hadai qmang aìh ,ùh i mangai leq yôc alac neo ùc ta abôq akia dùnh , tàng broq qmang aìh , abôq aìh padah ,alac aìh ta-ùc , abôq aìh hi raliang . Mahaq alac neo wì ùc ta abôq akia neo, aìh èh ma hi jah wèq ðiq baiq.

Kon cadri Jairu xam mangai craq cadri dahrôq mahim.....

¹⁸ Jò Chuaq Jesus qnang tapoch qmang aìh , i moeq ngai wèq hnem tagop qyoh cadiang mùt , hacùn cràng enh ngèa ka Chuaq Jesus rai anoe : Kon cadri au neo pat , au canòm ðeh ka Ìh trùh , yôc ti bèq chac haq , aìh èh haq jah rìh hlài. ¹⁹ Chuaq Jesus hi yòng lam, bài mangai tiaq hõc hadailam ti haq aìh.

²⁰ Hanoh jò aìh ðiq, i moeq ngai gucadri , haq loh ka dahrôq mahim khoe jah mòeq jàt baiq hanam , thia haten enh rù bèq haqmai eo Chuaq Jesus. ²¹ Majah qmang aìh , haq xan hèm yôt ðeh ta manoh : Tàng joq au jah bèq ðeh toq haqmai eo haq raq , au loq ðeh jah brêh. ²² Chuaq Jesus wìh hlài , hnoq gucadri aìh ,Haq doe : “Ùh dùh yùq ,toq cajap manoh oq! Manoh lùì da kon khoe broq kon jah brêh.”, mangai cadri aìh jah brêh hloe jò aìh raq

²³ Jò Chuaq Jesus trùh hnim mangai wèq hnim tagop,hnoq bài mangai hlui taliaq , hnoq wì broq ma tagruàng . ²⁴ Haq doe ka wì : “ Pì loh enh gùng beq , kon cadri qyoh kô ùh i cachit , haq qnang kùì” . Tàng bàu aìh wì do halê ka Haq. ²⁵ Jò wì aìh khoe loh ðiq enh gùng , Chuaq Jesus thia carùp ti kon qyoh aìh haq hi yòng hangui. ²⁶ Biac kô , jàp cròng aìh hìa ðeh hra. .

broq brêh ka mangai ùh xau, mangai làu.....

²⁷ Chuaq Jesus loh enh aìh , i baiq ngai ùh xau tiaq haq rai creo : Kon bùa Dawit ! Ha-och ka ma ðiq ²⁸ Jò khoe mùt ta hnim ,wa aìh trùh , Chuaq Jesus bòch wa haq : “Chôp lùì au jah broq am ka chôp trong chôp ma ngèh kô qmòh?”. Wa aìh padreo bàu : Joq ma lùì Ìh broq jah . ²⁹ Chuaq Jesus bèq mat wa aìh rai doe : “Tiaq manoh chôp khoe lùì , chôp jah qmang aìh .” ³⁰ Mat wa haq jah xau hoq hlài. Chuaq Jesus yôc bàu panhet wa haq: “Ngan oq ,chôp ùh dùh ðôq cabô loq biac kô!” . ³¹ Mahaq , loh bu khoe enh hnim ,wa anoe yiniq Haq jàp jìa tagùng aìh .

³² Jò qnang loh enh aìh , wì aràng ka Chuaq Jesus moeq ngai làu i kiac oe ta chac haq. ³³ Jò Chuaq Jesus khoe drùh qnoh kiac ,mangai aìh jah tapoch. Bài phù cròng hamàih ðeh hra wì ta anoe ka da bau: Qnhòq lah hnoq yiniq qmang kô tanòe Isorali. ³⁴ Mahaq da mangai Pharisi doe : Haq qmat yôc cwìang enh cla craq kan kiac ðòeq drùh kiac .

³⁵ Chuaq Jesus lam rìm gùng ,rìm plài , hnài roc hnim tagop qyoh , anoe ka wì loq bàu lem ðiac Boc plình , rai broq brêh bàc ngai yiniq ,ùh hrõc. ³⁶ Jò Chuaq Jesus hnoq bài mangai bàc , ta manoh haq ha-och ka wì , majah qmang aìh,wì nanxa , prah priang ,tìah ka trùu ùh i ka mangai ban. ³⁷ Haq doe ka bài mangai tiaq hõc rameh : Qmau kô bàc ,mangai gat aìh toq bìa³⁸ Qmang aìh ,drah creo ka Cla craq qmau qnoh tam bình gat loh ta ruàng haq .

10

¹ Chuaq Jesus creo ka moeq jàt baiq ngai tiaq hóc trùh ti cla haq , am ka wì cwàng drùh hnan kiác chóc jrong , rai broq brêh kan yiniq tôq , ùh hróc. ² Kô hiniq moeq jàt bài ngai Tiaq cla :mangai baxèm aih Simôn , bèn loq xan creo ka haq Phiero, xam Anrê (aih oh haq); Jaco kon Sêbêdê xam Jon oh haq , ³ Philip xam Bathêlêmi ;Thôma , xam Mathio (mangai yóc thêq); Jaco kon Aphê , xam Thadê , ⁴ Simôn mangai Cana-an , xam Judâ Icariôt,mangai ma blòq Chuaq Jesus . ⁵ Aih raq , moeq jàt baiq ngai Tiaq cla , Chuaq Jesus thê wì loh lam rai tanap ka wì haq : “Apaq lam tanòe ùh xài mangai Judâ , ùh dùh mùt ta plài leq da mangai Samari. ⁶ Mahaq lam chaq bài kon trùu Isorsli ma khoe hnhung . ⁷ Jò lam ti trong pì anoe bàu kô : “ Diac Plình trùh khoe haten” . ⁸ Broq brêh ka mangai ùh hróc ,broq ka mangai cachit rih hlài , broq ka magai bacùn jah brêh ,drùh hnan kan kiác jrong.Pì khoe jah dech pì hadai am dech. ⁹ Ta caqnam pì ùh dùh catonh wê dèh ka wang , yac ka bac jèn hadai. ¹⁰ Lam ti trong ùh dùh wê ayôp, apaq racop baiq blah eo , yac ka jep hanoh qmang aih , apaq wê long ka nhra , majah qmang aih , yiniq da pì ma abroq khòh jah acaq. ¹¹ Pì mùt gùng leq , plài leq pì ti chaq ngan mangai leq ma tajì ka ãh pì , khoe aih oe hnim wì haq trùh jò pì loh lam.¹² Jò pì mùt hnim leq ,waiq kan catèm am ka hnim aih ; ¹³ Tàng joq hnim aih tajì, kan catèm enh pì hi loh am ka wì haq , tàng joq ùh aih , kan catèm pì hlài ta cla pì. ¹⁴ Tàng mangai leq ùh ãh pì ,ùh tamàng bàu pì , jò pì loh enh hnim aih , plài aih , drah hapùih blo ma top ta jènh pì .¹⁵ Joq qnàng Au doe ka pì , trùh hi hadrah èh ,gùng Sôdôm xam gùng Gômôro pòq kan hadrah yeo biao ka wì aih ¹⁶ “Au thê pì loh lam tiah ka trùu oe taqne calùh koq yiang . Qmang aih pì ep rabiao qmang ka bìh , khun khaiq tiah ka trù . ¹⁷ Pì ep hamang ngan oq , majah qmang aih èh wì rùp qnoh pì tanòe hadrah , jêh pì roc hnim tagop qyoh , ¹⁸ Qnah hòh , taiq au kô èh wì majah rùp qnoh pì enh ngèa bài cwan bài bùa ,đòeq pì yòng anoe enh ngèa ka wì haq hloe xam bài ùh xài mangai Judâ. ¹⁹ Mahaq jò wì rùp pì , apaq lèt ka anoe qmang leq , anoe bàu cleq , gleq ma jah qmang aih ,bàu leq ma troq ka anoe , trùh jò aih èh hi am ka pì . ²⁰ Aih ùh xài cla pì pì capoch ãh ma joq qnàng aih Yiang Hadròeh Baq pì oe enh dalam ka pì capoch qnoh. ²¹ Daq rùp dèh oh , dôt wì jêh ãc ,baq rùp dèh kon dôt wì jêh ãc , mangai kon yòng tablêq dèh ka miq baq , waq ka ãq baiq wa aih cachit. ²² Jao yiniq au kô èh , ãq ka phù cròng majah tagit ka pì , mahaq mangai leq cajap manoh trùh lùch trùh gêh , mangai aih èh ma jah dèch. ²³ Jò wì rùp pì ta plài kô , pì puplech lam ta plài qnoeq , joq qnàng au anoe ka pì , pì lam qnhòq jàp ka plài mangai Isorali , Kon mangai khoe trùh.²⁴ Mangai tiaq hóc ma lah yi ùh hnau ka mangai hnài , hapõng malah yi ùh hnau ka cla wì craq . ²⁵ Mangai tiaq hóc jah ãng mangai hnài , hapõng jah ãng cla wì craq aih khoe wìa .Tàng joq wì khoe doe ka cla wì craq ta hnim aih Bênxêbun , loq ka mangai ta hnim . ²⁶ Qmang aih , pì apaq yùq , ùh i cleq cadoc èh ma ùh ep paqnoh ãng , ùh i cleq bahlèp atiq èh ma ùh loq. ²⁷ Aih iq raq , bàu au anoe ka pì ta clam , drah anoe qnoh ta qngah ,bàu pì tàng gít ajang don , drah yòng ta kùa po hnim hu anoe qnoh.²⁸ ùh dùh yùq dèh

ka mangai jah jêh toq chac pì mahaq ùh jah jêh mahua yiang pì ; ma khòh yùq aih Mangai jah broq hnhung xam mahua xam chac pì oe ta hwinh ùnh .²⁹ Baiq toq chim prùch ùh xài wì hmaq tech moeq jèn bac raq qmòh? Mahaq tàng joq ùh xài tiaq manoh Baq pì , qnhòq lah i mòeq toq chim leq ma taclih ta haqneq .³⁰ Xàc ta gàu pì qmat hadai rênkhoe diq.³¹ Qmang aih , apaq yùq cleq , pì yeo canaq ùh hnau ka chìm prùch .³² Aih iq raq , cabô ràu trùh au enh ngèa ka phù cròng , au hanoh ràu trùh haq enh ngèa ka Baq au oe ta plinh;³³ Cabô hangah đac au enh ngèa phù cròng , au hadai hangah đac haq enh ngèa ka Baq au oe ta plinh .³⁴ Apaq xoh au trùh ðòeq aràng kan catèm ta cròng taneh , au trùh ùh xài ðòeq aràng kan catèm, mahaq aràng chang aràng jaoq.³⁵ Au trùh ðòeq lah kon calô khoe ka baq haq , lah kon cadrì khoe ka miq haq , lah kon mai khoe ka yaq haq,³⁶ Qmang aih , mangai oe ta hnim pì raq , ma tablêq hlài ka pì .³⁷ Cabô loq waq dèh ka miq baq ùh hnau ka au , mangai aih ùh tajì ðòeq hu tiaq au , cabô loq waq dèh ka kon calô kon cadrì ùh hnau ka au , mangai aih hadai ùh tajì ka tiaq au ,³⁸ Cabô ùh xùì dèh long pagat ðòeq tiaq au , mangai aih hanoh ùh tajì ka tiaq au .³⁹ Cabô àu wèq dèh toq kan rìh dèh cla , haq aih èh jah hnhung , mahaq cabô chiùq cađac dèh kan rìh ðòeq hu tiaq au , aih èh jah chaq hnoq hlài dèh .

⁴⁰ Cabô ðìh pì , haq aih ðìh au, cabô ðìh au , haq aih ðìh Mangai ma khoe thê au .⁴¹ Cabô ðìh mòeq ngai pajàu tiaq mangai aih broq pajàu , haq aih jah kan baha da mangai pajàu , cabô ðìh mòeq ngai taq atoq ,tiaq mangai taq atoq, aih èh haq aih jah kan baha ka mangai ta atoq.⁴² Cabô chiùq am ka mòeq ngai kon qyoh taqne bài kon qyoh kô , ôq moeq chrông diac hangeo , tiaq mangai qyoh aih broq mangai tiaq hóc au , joq qnàng au doe ka pì , kan baha da haq aih èh ùh jò leq hnhung .

11.....

¹ Khoe ka hnài dèh mòeq jàt baiq ngai tiaq hóc , Chuaq Jesus loh enh aih ,lam hnài roc plài oe gùng Galili.

Mangai tiaq hóc Jon baptit.....

² Jò Jon oe ta hnem tù , tàng wì anoe bài yiniq Chuaq Jesus Christ ma broq , haq thê dèh mangai tiaq hóc haq trùh ti Chuaq Jesus,³ wì bòch : Ìh kô raq ùh xài Mangai ma hu trùh tacô, nhèn ahiaq oe raq ep gòm mangai qnoeq ùh?⁴ Chuaq Jesus padreo bàu : “Drah hlài beq, taqmon hlài ka Jon loq rìm yiniq pì ma khoe tàng , khoe hnoq :⁵ Mangai ùh xau jah hnoq , mangai liap jah lam , mangai bacùn jah hreo, mangai cìc don jah tàng , mangai cachit jah rìh hlài ,mangai nanxa jah tamàng bàu lem .⁶ Xôq ramot am ka mangai leq ùh hiaq catoeh ka au

⁷ Jò wì aih khoe hlài , Chuaq Jesus men anoe trùh Jon dōq wì phù cròng ma tiaq haq loq: “Pì khoe lam ngan cleq tanòe hawit ? ajoq pì lam ngan long triang niaq cayeo hlui ùh xài?⁸ Pì lam ngan cleq hòm ? Pì lam ngan mangai caxùnh atàc eo lem ùh xài? Hatau ! wì mangai ma caxùnh eo ranhòm oe ta hnim bùa¹⁰ Pì lam ngan cleq hòm ? Ajoq lam ngan mangai tapoch pajàu ùh xài ? Joq , au doe ka pì , ùh hnau ka tapoch pajàu hòm. Aih raq mangai ma khoe i bàu achìh trùh haq:

12

¹ Jò aih , wop hì sabat , Jesus pùh pagat òng ruàng , bài mangai tiaq hóc pangot wì haq gít kaq hadròc qmau . ² Mangai Pharisi hnoq qmang aih , wì lam doe ka Chuaq Jesus : Ngan meh, bài mangai tiaq hóc ìh , broq trong ùh lòh ta hì Sabat . ³ Mahaq Chuaq Jeus padreo bàu ka wì aih : “Ha bàu Đawit xam mangai lam tiaq haq khoe broq jò wì haq pangot , pì qnhòq hmaq òc qmòh? ⁴ Aih ìq , bàu mùt ta hnim Boc Plinh , yóc acaq bênh dèch ka Boc Plinh , bênh aih bàu xam mangai lam tiaq haq ùh khòh kaq , bênh aih òeq toq ka bài pajàu . ⁵ Hìaq pì ùh i ngan ta hset ranenh , trùh hì sabat , bài pajàu oe ta hnim kùh waiq , broq ùh troq tiaq ranenh hì aih aleq i tuiq cleq ? ⁶ Au doe ka pì, ajang kô i moeq ngai yeo kàn ùh hnau ka hnem kùh waiq . ⁷ Tàng pì loq bàu kô anoe cleq : “Au tangèh ka manoh loq waq , ùh i ngèh trùh ramènh tadreo, qmang aih pì khoe ùh hìaq capoch habo òac ka bài mangai ùh i òeh yiniq lui cleq . ⁸ Majah qmang aih Kon mangai aih craq hì sabat”.

⁹ Lam khoe ka aih , Chuaq Jesus mùt tanòe hnim tagop qyoh . ¹⁰ Ta aih i mòeq ngai , angwenh mòeq pah tì . I mangai bòch Chuaq Jesus : Hì Sabat akhòh broq brèh ka mangai yiniq ùh ? Majoq qnàng aih wì qnang chaq nen òeq hu tah hadrah ka haq . ¹¹ Chuaq Jesus tapoch ka wì : “ Taqne pì qmat i ka mangai leq i mòeq toq kon trùu , tàng hì Sabat haq taclih ta ralòc , pì ma ùh dèch atóc haq ? Mangai ma ùh yeo kàn ùh hnau ka trùu! Qmang aih hì sabat khòh broq trong lem . ¹³ Khoe aih , Chuaq Jesus doe ka mangai ngwenh tì : “ Hnhu tì qmat ” Haq aih qnhu dèh tì , tajòe qmòe tì pah kô lem hlài tiah ka tì pah tau . ¹⁴ Bài mangai Pharisi loh enh gùng , hatinh ka dabau chaq trong hu jêh cađac Jesus.

¹⁶ Chuaq Jesus loq qmang aih , haq lam òac taqnoeq , i bàc ngai tiaq haq , haq broq òiq òong ka wì jah brèh. Chuaq Jesus ùh lòh wì anoe am ka cabô loq ka haq. ¹⁷ Òòq xit qmang ka bàu pajàu Êsai khoe anoe:

¹⁸ “Kô, hapõng Au ma khoe ràih ,

Mangai Au ma òiq jaq loq waq, lem manoh au rìm trong.

Au am Yiang Hadròeh au oe ti haq,

Haq aih èh ma anoe qnoh bàu taq atoq am ka rìm òiac.

¹⁹ Haq ùh tarahen , ùh òeh bàu ,

Ùh i cabô tàng bàu haq oe ti trong

²⁰ Haq ùh plèh òac triang niaq khoe tagoh , ùh hlui òac òen khoe ten pat .

Trùh jò Haq broq ka kan taq atoq jah blêq.

²¹ Rìm diac tangèh diq anòe yiniq Haq .

Jesus broq brêh ka mangai kiac rùp.....

²² Jò aih i mangai aràng ka Chuaq Jesus mòeq ngai kiac caqnit don , ùh xau hnoq rai làu, Chuaq Jesus broq brêh ka haq aih loh ka jah tapoch jah hnoq .²³ Wì hamàih ðeh hra , wì bòch dabau : Haq qmat ajoq kon xau bùa Ðawit ? ²⁴ Mahaq bài mangai Pharisi hìa qmang aih wì doe : Haq qmat canòm ka Bênsêbun craq kan kiac ðòeq drùh kiac .²⁵ Chuaq Jesus loq ka manoh wì ,haq doe : “Mòeq diac tàng joq cla haq hit lah raðeh , diac aih èh ùh khoe ka raliang , mòeq plài , mòeq hnim tàng hit lah dabau aih èh pì oe dràng yòng ²⁶ Tàng joq Satan hnan Satan , aih ajoq haq hit lah raðeh , aih èh diac haq yòng qmang leq ma oe keo .? ²⁷ Tàng au canòm ka Bênsêbun ðòeq hnan kan kiac , ha wì kon pì qmat èh canòm ka cabô ðòeq drùh hnan kan kiac ?qmang aih , wì haq aih èh ma broq mangai hu hadrah bài pì. ²⁸ Tàng joq au canòm ka Yiang Hadròeh enh Boc Plinh ðòeq drùh hnan kan kiac , aih diac Plinh khoe trùh ta pì .

²⁹ Qnah hòim , i ka cabô jah mùt ta hnim mangai ðeh padren hu tablah yóc da haq aih kùng hang, ma baxèm aih ùh kàt cla haq adroe oèq? Ep kàt cla haq adroe khoe èh men jah blah yóc hang ta hnim haq . ³⁰ Cabô ùh oe ti au , haq aih mangai tablêq ka au , cabô ùh taqmùt ti au , wì aih prah priang ðong. ³¹ Qmang aih au doe ka pì , rìm yiniq lui pì xam bàu tapoch qmèq ka Boc plinh , diq ðong èh oe jah paclaih , mahaq bàu tapoch troq trùh Yiang Hadròeh ùh jò leq jah paclaih . ³² Tàng cabô capoch tablêq ka Kon mangai ,èh oe jah paclaih , mahaq cabô tapoch bàu tablêq Yiang Hadròeh , yac ka qnhòng kô trùh qnhòng atiq èh yiniq lui aih dua ùh jah caqnaih .

³³ Long lem èh loh plì lem , long qmèq plì hadai qmèq, ngan plì ma loq ka long .³⁴ Wùih ! Bài adrech bìh plǒng meh , pì qmat nang noe qmèq ,broq qmang leq ma hloh bàu lem ? Ta cliac khoe bình , men hloh bàu tapoch a hacùng.³⁵ Mangai lem ta dalam haq bình kan lem men jah tapoch hloh bàu lem , mangai dù ta haq bình kan dù majah tapoch hloh bàu dù . ³⁶ Au doe ka pì ,trùh ta hì hadrah , rìm ngai ep anoe qnoh ðong ðeh bàu raðeh ma khoe tapoch . ³⁷ Majah qmang aih , ajang nòe bàu capoch aih raq, ma hì jah creò ka ìh mangai taq atoq , hadai ajang bàu tapoch aih raq ìh ep pòq kan baxa .

Jesus ùh broq can halac.....

³⁸ Khoe aih i bài mangai hnài ranenh xam bài mangai Pharisi doe ka Chuaq Jesus : Mangai hnài, nhèn enh hnoq ìh broq trong halac . ³⁹ Chuaq Jesus padreo bàu : “ bài caxi noe dù , loq tango kô , bòch ngan kan halac , ùh i kan halac leq am ka pì hnoq enh gùng ka kan halac troeq pajàu Jôna . ⁴⁰ Majah qmang aih Jôna khoe oe ta cliac ka kàn piq hì piq mang , hanoh qmang aih èh, Kon mangai hadai piq hì piq mang oe ta taneh . ⁴¹ Trùh hì hadrah , wì ma oe ta Ninive aih èh ma yòng hu hadrah ka caxi noe kô , ma jah qmang aih wì haq tàng bàu pajàu Jôna hnài aih wì khoe raxach , mahaq ajang nòe kô , i mòeq ngai yeo haqnhèq ùh hnau ka Jôna ! ⁴² Trùh hì hadarah , bùa Cadri enh bè mahì tǒc èh ma yòng hu hadrah ka nang noe kô , majah qmang

aih bùa aih khoe trùh enh nòe hangai ðòeq hu tamàng bàu rabiaq enh nòe bùa Salômôn , mahaq anòe kô i mòeq ngai yeo haqnèq ùh hnau ka bùa Salômôn !

⁴³ Jò kan kiac khoe loh enh moeq ngai, haq lam tanòe croh crênh chaq nòe padài , mahaq chaq ùh jah , ⁴⁴ èh haq hi doe : Au wih hlài ta hnim au ma neo loh , jò haq hlài , hnoq hnem dech do , khwit khoe lem , khoe palauq qmòe ka alàng. ⁴⁵ Haq lam hòem , ahlài tam tapèh toq kiac qnoeq yeo dù ùh hnau ka haq , hlài oe pajùm ta hnim aih , mangai aih atiq èh yeo hamoq ùh hnau ka adroe hòem. Bài caxi noe dù kô qmang aih èh diq.

Miq xam bòe oh Jesus.....

⁴⁶ Jò Chuaq Jesus oe raq tapoch ka bài wì , miq haq xam bài oh haq yòng enh gùng , enh capoch ka haq, ⁴⁷ I mangai trùh doe ka Chuaq Jesus : Miq Ìh xam bài oh ìh yòng enh gùng ,enh tapoch ka Ìh ⁴⁸ Haq padreo bàu : “ Cabô miq au , cabô oh au ? ⁴⁹ Haq patô dèh bài mangai tiaq hóc rai doe : “Hacô miq au xam bài oh daq au !⁵⁰ Majah qmang aih , mangai leq broq tiaq manoh Baq au oe ta plình , aih raq oh daq calô ,oh daq cadri xam miq au .

Aliah trùh mangai rai adrech.....

13 ...

¹ Hadai hi aih , Chuaq Jesus loh enh hnim lam hangui ta kênh diac raxiq,² Wì phù cròng tagop ti dabau haraya dudan ka Haq , Chuaq Jesus ep loh hangui ta boang , diq ka wì qnoeq oe ta go . ³ Chuaq Jesus yóc bəc trong aliah hu hnài wì , Haq doe: “ I moeq ngai lam rai adrech . ⁴ Jò haq rai adrech , i qnah ta clih ti trong lam , chìm loh jòh dống . ⁵ Moeq qnah taclih tanòe raga , taneh toq biaoq , catùh ùh jrùq , rênh plòh . ⁶ Mahaq jò mat mahi yòng sreo , ùh i ka riah hi loh ka croh . ⁷ Mòeq qnah taclih nòe xem yila , yila rai èh ray cràm bahlac haq jòq ta aih . ⁸ Mòeq qnah qnoeq hòem , clih troq tanòe taneh lem , hi loh plì , mòeq pliang loh jah moeq hrinh , mòeq pliang jah tadràu jàt , mòeq jah piq jàt . ⁹ Cabô i don ,tamàng beq !

¹⁰ Mangai tiaq hóc, thia ka haten bòch Chuaq Jesus : Gleq Ìh ma jah yóc bàu aliah qmang aih ðòeq tapoch ka wì ?¹¹ Chuaq Jesus padreo bàu : “ Majah qmang aih kan hlèp da diac plình khoe am ka pì loq , mahaq bài wì tau aih ùh ðòq ka wì haq loq .” ¹² Majah qmang aih mangai leq ma khoe i aih jah am tam , aih èh wì hi i rah ùh diq ùh dài , mahaq mangai leq ma ùh i , aih èh doeh yóc hloe yiniq haq ma khoe i .¹³ Aih iq au ma jah toq aliàh ka wì haq , yac ka wì haq ngan dua ùh xau hnoq , hadràng don mahaq ùh tàng , tamàng mahaq ùh qnì cleq . ¹⁴ Qmang aih khoe xit ka bàu pajàu Êsai jò haq ràu trùh wì qmat :

Pì hadràng don tamàng , mahaq ùh qnì cleq,

Haqmiang ngan mahaq ùh xau hnoq .

¹⁵ Majah qmang aih , manoh wì haq khoe cadoq .

Don wì haq khoe trap , mat wì haq khoe tajip .

Yùq dèh mat loq xau hnoq , don rađeh loq jah tàng .

Manoh da đeh loq jah loq , rađeh loq wìh hlài.

Èh au loq broq wì haq jah brêh qmòh.

¹⁶ Mahaq xôq ramot am ka bài pì mat jah hnoq , xôq ramot am bài pì , don ma jah tàng.¹⁷ Joq qnàng au doe ka pì , i bàc mangai pajàu ,bàc ngai taq atoq khoe ngèh ka jah hnoq trong pì hnoq , mahaq ùh jah hnoq , ngèh ka jah tàng trong pì ma jah tàng , mahaq ùh jah .¹⁸ Pì tamàng bàu aliah mangai lam rai adrech aih anoe cleq ¹⁹ Jò mangai leq tàng bàu lem diac plình , mahaq ùh lòm qnì qmòe cleq , aih kiac dù trùh ta qmiaq yôc yiniq ma khoe jah rai ta manoh haq , aih la mangai majah adrech clih ti trong lam .²⁰ Mangai jah adrech clih nòe taneh raga aih mangai bu tàng bàu , khoe lem bùi drah yôc huiq . ²¹ Mahaq ta manoh ùh i ka riah , rìh moeq hyàc raq , trùh jò glàm nanxa , khech tât , hi tacro .²² Mangai jah adrech clih nòe xem yila , aih mangai tàng bàu , mahaq manoh hèm toq ka qnhòng kô , ònh toq trong padrông kan , broq ka bàu aih ùh plôh ramot , hi loh ka ùh sròc .²³ Mahaq , mangai ma jah adrech clih tanòe taneh lem , aih mangai loq tàng , haq aih jah loh plì , moeq pliang jah qmòe moeq hrinh ,pliang qnoeq jah tadràu jât , ma qnoeq jah piq jât.

²⁴ Chuaq Jesus aliah trong qnoeq hòm ka wì haq , “ Diac plình tiah ka mangai yôc adrech lem loh rai dèh ta ruàng . ²⁵ Mahaq jò diq ka wì oe raq kùì , mangai tagit ka haq loh rai adrech nhat adròngh ta qmau aih , khoe aih hi lam đac.²⁶ Trùh jò qmau aih yòng kàn, loh hadròc , adròngh hadai ploah loh diq .²⁷ Bài mangai patih lam anoe ka wì craq ruàng aih : Wì craq , ma ùh xài ìh rai toq adrech lem ta ruàng ìh qmòh ? ha nhat adròngh qmat loh enh leq?²⁸ Wì craq padreo bàu :Aih mangai tagit ka au ma broq . Bài hapông doe : Ìh alòh bài nhèn loh bùiq nhat aih loq ùh? ²⁹ Wì craq padreo bàu : Hêq ùh dùh , yùq jò bùiq pì loq troq bùiq ataq qmau ³⁰ Dôq haq diq baiq wa yòng hloe trùh jò gat , trùh jò gat i au tanap ka bài bình gat qmau rameh : “ Adroe aih , pì bùiq nhat adròngh òeq , cadop tang cadop hu bùh đac , qmau aih pì don đòeq da au ta hapom

³¹ Chuaq Jesus yôc trong qnoeq hòm hu aliah tam ka wì : “ Diac plình tiah adrech habài wì ma rai ta ruàng .³² Adrech joq yì yêq đống ka bài adrech qnoeq , mahaq jò hi jah honh , haq yeo kàn ka bài cachiq qnoeq , wìa qmòe long , jaq chìm mech lam broq pù ta hamenh haq” .

³³ Chuaq Jesus patiah hòm ka wì: “ Diac plình tiah ka blo alac , mangai cadrì ma yôc tah ta piq cadap dác , hi trùh dèh jò dác aih hi rêu đống .

³⁴ Chuaq Jesus capoch ka wì phù cròng ma tiaq Haq toq xam bàu aliah , ùh i tapoch cleq haq ma ùh aliah ka wì. ³⁵ Waq ka xít troeq bàu pajàu ma khoe anoe :

“Au dahah bàu đòeq tapoch aliah.

Au hu paqnoh bài kan hlèp , patep enh jò broq plình crông taneh .”

³⁶ Jò khoe am wì hlài , Chuaq Jesus wìh mùt ta hnim , bài mangai tiaq hóc trùh ka haten bòch haq : Ìh anoe am ka nhèn loq bàu ìh ma aliah adrech nhat adròn òe ta ruàng aih qmang leq .³⁷ Jesus padreo bàu : “ Mangai rai adrech lem aih Kon mangai .³⁸ Ruàng aih crông taneh kô , adrech lem aih kon diac plình , nhat adròn aih kon kiac dù ,³⁹ mangai tagit rai adrech nhat , aih kan kiac dù , hì gat qmau aih hì pulùch da crông taneh kô , bình gat qmau aih bình plình .⁴⁰ Tìah ka wì bùiq nhat adròn bùh ta ùnh qmang leq , hì crông taneh kô òiq lùch qmang aih èh òiq .⁴¹ Kon mangai hì thê dèh bình plình hacom qnoh òng bài mangai ma broq dua qmèq xam mangai broq dù loh khoe ka diac Haq .⁴² Khwênh caqni hì wì aih tanòe hlõng ùnh , ta aih èh i toq kan crò hmoe rai cadrit hanen h .⁴³ Jò aih , bài mangai taq atoq ca-ah tìah ka qngah mahi òe tanòe diac Baq wì haq . Cabô i don ,drah tamàng .

⁴⁴ Diac plình tìah ka hang canaq catùh òeq ta ruàng , i moeq ngai chaq hnoq , haq hì cadoc òeq rai hlài rai lem bùi , tech òiq òng dèh kùng hang , òeq hu rot ruàng aih .

⁴⁵ Diac plình hadai tìah ka mangai lam padreo , chaq ngóc canaq .⁴⁶ Jò chaq khoe hnoq ngóc canaq , haq tech òng dèh kùng hang òeq rot pliang ngóc aih .

⁴⁷ Diac plình hanoh tìah ka hlàm ma tang ta hlõng , hlech rìm yiniq ka .⁴⁸ Jò khoe bình ka tanang hlàm , mangai tang hì dèch hlàm atóc tago , khoe aih hangui ràih ma lem òeq crài , èh tah ta tabõng , mahaq khwênh cađac òng bài ma ùh wìa .⁴⁹ Trùh hì crông taneh kô lùch ,hanoh qmang aih òiq : Jò aih , bài bình plình trùh òeq lah bài mangai dù loh khoe ka mangai taq toq .⁵⁰ Khwênh caqni hì bài mangai broq dù ta tanùh ùnh , òe nòe aih i kan hmoe rai cadrit hanen h .⁵¹ Pì atem bài bàu aih ? Bài mangai tiaq hóc òe : Nhèn loq tàng .⁵² Chuaq Jesus hì òe “ Dài qmang aih rìm ngai hnài ranen h , jò wì haq khoe hóc loq rìm trong tanòe diac plình , hì tìah ka wì cra q hnim qnoh òng dèh bài hang neo xam hang dùnh loh enh gùng ka hapom .

Chuaq Jesus hlài ta Naxaret ...

⁵³ Jò Chuaq Jesus khoe hêq ka capoch bài bàu aliah aih , haq hì lam taqnoeq .⁵⁴ Haq hlài dèh gùng cla , mùt hnài tanòe hnim tagop qyoh , wì hamài òe hra ka bàu haq , wì bòch dabau : Mangai qmat haq jah enh leq bài kan rabiaq xam kan halac qmang meh ?⁵⁵ Haq qmat ma ùh xài kon mangai thòq broq long chàm qmòh ? Miq haq ajoq Mari ? bài oh daq haq ajoq Jaco , Jôsep , Simôn ,Jiu òe ?⁵⁶ Bài oh cadri haq ma ùh joq òe taqne bèn kô ? enh leq haq majah bài yiniq qmang meh ?⁵⁷ wì aih hì catoeh ka haq . Mahaq Chuaq Jesus òe ka wì : “ Toq gùng cla ,hnem cla raq ma hnoq mangai pajàu ùh loh cleq .”⁵⁸ Ta aih Chuaq Jesus ùh broq bàc kan halac , ma jah qmang aih ta aih wì ùh i ka manoh lù .

Bùa Herôt jêh đac Jon Baptit.....

¹ Jò aih Hêrot (aih bùa yi enh qneq) , hĩa bàu wì anoe trùh Chuaq Jesus .² Haq doe dèh ka bài mangai ma tiaq ka jènh ka tì ti haq : Kô raq Jon Baptit , mangai cachit rih hlài men jah broq trong halac qmang aih .³ Aih i q rameh : Taiq Hêrôdia , aih mai da Philip , oh cla haq, dài Hêrôt majah rùp clêh Jon Baptit .⁴ Majah qmang aih , Jon i tagàih ka bùa rameh : Bùa ùh jah yôc mangai cadri qmat broq mai .⁵ Bùa enh jêh đac Jon , mahaq haq ùh hũa ka wì phù crông , majah qmang aih phù crông đìq doe Jon aih mangai pajàu kàn

⁶ Wop hì acaq yiniang manè hì ha-uang ka bùa Hêrôt , kon cadri da Hêrôdia muaq taqne bài mangai trùh acaq yiniang, đìq jaq troq ka manoh bùa .⁷ Jaq bùa mech chiùq hapah jò ma têu bàu am ka kon cadri aih , waq toq kon mangai aih bôch cleq dua haq am ,⁸ Jao miq haq patùt , kon cadri aih hi bôch bùa : Ìh yôc gàu Jon Baptit tah ta dôt kàn hu am ka au .⁹ Bùa mangò ta manoh , yàng haq khoe troq hapah , qnah hòm i bài mangai ma hangui acaq yiniang oe ta aih , bùa hi dôt kon cadri aih jah troeq bàu haq bôch .¹⁰ Bùa hi thê wì lam jêh Jon tanòe hnim clêh .¹¹ Khoe aih wì yôc gàu haq tah ta dôt kàn qnoh am ka kon cadri aih , haq aih hi aràng dèh ka miq .¹² Atìq ka aih , mangai tiaq hóc Jon , lam yôc hanang haq ahlài catùh.

Jesus broq bênh yàng baxèm.....

¹³ Chuaq Jesus hĩa qmang aih , haq tồc ta boang wia taqnoeq , haq lam tanòe ma hawit .Yàng jò wì phù crông ma hi loq , wì loh enh bəc plài , wì lam jènh hu tiaq Haq .¹⁴ Chuaq Jesus bu tồc enh boang , hnoq bài mangai bəc haraya harayúc , manoh haq tamèt ka wì , haq broq brêh ka wì ma yiniq ¹⁵ Trùh jò mat mahi khoe haqneq , bài mangai tiaq hóc , thĩa doe ka Haq : Tanòe kô hawit , èh trồc hadai khoe ten clam , Ìh am wì hlài beq , dôt wì mùt roc plài chaq rot dahwèq acaq .¹⁶ Chuaq Jesus doe : “ Wì ùh i ep lam , pì qmat raq mangai ma ep am ka wì acaq .¹⁷ Mangai tiaq hóc doe : Tacô nhèn i padam toq bênh xam baiq pliang ka raq .¹⁸ Chuaq Jesus doe “Aràng ka au tacô.¹⁹ Chuaq Jesus thê wì hangui ta nhat , khoe aih , yôc padam toq bênh xam baiq pliang ka , Haq qngoc ta plình rai manè apôi , khoe èh goh bênh aih am ka bài mangai tiaq hóc , mangai tiaq hóc ti aràng ka bài wì .²⁰ Mangai leq mangai meh panàc đeh hra , rah bênh ti toch hlài bình jah moeq jàt baiq talên.²¹ Wì ma acaq ta aih jah qnah ta padam muàn mangai ,ùh rênh wì gucadri xam kon qyoh .

Jesus lam ti riang diac.....

²² Khoe aih Chuaq Jesus drah bahôiq bài mangai tiaq hóc loh ta boang chôn timer tồc pah tau , jò aih haq oe tago hu ti am wì mangai bəc hlài ta hnem .²³ Atìq ka haq khoe am wì hlài , haq tồc ta wang moeq ngai ðoeq hu waiq kàn .²⁴ Jò aih , boang loh khoe trùh taqne diac raxiq ,glàm cayeo tăt qngĩa , i diac lai laq tep ta boang .²⁵ Mahaq trùh jò pôn ta mang aih , Chuaq Jesus lam jènh ti riang diac ðoeq trùh ti bài mangai tiaq hóc .²⁶ Jò wì hnoq haq lam ti riang diac , bài mangai tiaq hóc yùq crè wì doe : Tau raq kiac chóc , khoe aih wì yùq pi cajaq wì breo wên timer đên timer .²⁷ Mahaq Chuaq Jesus drah creo ka wì haq : “Pì catêm beq hacô au , apaq yùq !”²⁸ Phiero doe : Craq au ! tàng joq Ìh , Ìh dôt au jah lam ti riang diac hu trùh ta Ìh.²⁹ Chuaq Jesus doe : “Lam ta kô,” Phiero cadiang loh enh boang , lam ti riang diac ðoeq thĩa ta Chuaq

Jesus.³⁰ Yàng jò haq hnoq cayeo hlui , haq loh yùq crè , haq hi hlòp ta diac , haq drah breo cadêh : Craq au , dèch au diq.³¹ Tajòe qmòe Chuaq Jesus hnhu tì cadop tì haq, rai doe “Wùih! mangai biao hrình manoh lùì , hagleq ìh ma toq ùh tùt qmang qmat .”³² Jò Chuaq Jesus xam Phiero khoe tồc ta boang , cayeo hi hatinh .³³ Bải wì ma oe ta boang trùh kùn cràng enh ngòa ka Chuaq Jesus rai doe : Ìh kô joq qnàng Kon calô Boc plình.

³⁴ Jò khoe catech pah tau diac , Chuaq Jesus xam mangai tiaq hỏc lam ta gùng Gênesaret.³⁵ Wì gùng aih canau ka haq , drah thê mangai lam bahia jàp jia ka bải gùng du danh ta aih , wì tòng qnàng bải mangai yiniq trùh ka haq. ³⁶ Rai bỏch Chuaq Jesus am ka bải mangai yiniq jah bẻq đẻh toq haqmai eo haq , qmang aih waq toq cabô hi bẻq eo haq , hi jah brẻh đỏing .

Qnheo tì adroe ka acaq.....

15.....

¹ Khoe aih ,i bải mangai Pharisi xam bải mangai hnài ranenh trùh enh Jêrusalem hu bỏch Chuaq Jesus ² Hagleq bải mangai tiaq hỏc Ìh ùh wẻq bàu wì craq dừnh nẻh ,wì haq ùh qnheo tì adroe ka acaq .³ Chuaq Jesus padreo bàu : “Ha pì , hagleq pì majah tiaq dẻh bàu qmon loh qmòe ka cađac ranenh Boc Plình ? ⁴ Majah qmang aih Boc Plình i thê rameh “ Thê loq iu miq baq pì , ẻh bàu kô hòm :Mangai leq hnạp dẻh ka miq baq , haq aih ep cachìt . ⁵ Yàng da pì aih doe : Cabô doe dẻh ka miq baq rameh : Dìq đỏing bải yiniq cleq au jah patìh ka miq baq ,au khoe dẻch đỏing ka Boc Plình, haq aih pì hìaq ep iu deh miq baq hòm . ⁶ Qmang aih , pì tiaq dẻh bàu cla qmon mahaq cađac bàu Boc Plình .⁷ Pì qmat joq mangai toq tì patiah ! Êsai tapoch pajàu khoe troq jò haq ràu trùh pì rameh :

⁸ “Wì kô yỏc toq hacùng bàu kùh waiq au,

Yàng manoh cliac wì haq hangai ka au raya

⁹ Bìac wì kùh waiq Au aih qngwan

Majah qmang aih wì haq hnài tiaq toq ranenh loh enh kon mangai.”

¹⁰ Khoe aih Chuaq Jesus creo ka bải wì mangai bàc ta aih , haq doe : “ Thê pì tamàng rai loq tàng .¹¹ ùh xài yiniq cleq mùt ta hacùng ma broq ka pì loh ka amùà , mahaq yiniq cleq loh enh bàu pì aih ma broq ka pì loh ka amùà ”¹² Bải mangai tiaq hỏc thia haten ka Jesus wì bỏch : Ìh aloq bải mangai Pharisi tàng bàu ìh wì haq nẻh ka ìh.¹³ Chuaq Jesus padreo bàu : Long leq Baq ta plình ma ùh i pìt , ep bủiq cađac ¹⁴ Dỏq haq : Aih raq bải mangai ùh xau broq mangai qnung trong , tàng joq mangai ùh xau qnung mangai ùh xau, dìq baiq ka wa clih ta ralỏc . ¹⁵ Phiero hi doe : Ìh anoe am ka nhẻn loq đẻh bàu alìah aih diq . ¹⁶ Chuaq Jesus bỏch : “Pì ùh tem bàu aih qmỏh?¹⁷ Pì qnhỏq qnì cleq ma mùt ta hacùng aih ẻh haq hi loh hloe tacliac , khoe aih ma ùh xài lam cađac tanẻe hlẻp qmỏh?¹⁸ Yàng bải yiniq cleq ma loh enh hacùng ,

aih diq loh enh manoh cliac , bài yiniq aih ma broq ka pì loh ka amù .¹⁹ Majah qmang aih enh manoh cliac ma loh bài kan dù , jêh đac mangai , tanqnong , loq tango , atùng , tapoch qmùt , tapoch hwang.²⁰ Bài yiniq aih ma broq amù ka pì , mahaq acaq ùh i qnheo tì ùh i broq ka pì amù .

Mangai gucadri Canaan....

²¹ Loh enh aih Chuaq Jesus mùt ta gùng Tyro xam gùng Sidôn ,²² I mòeq ngai gucadri Canaan oe gùng aih trùh ta Chuaq Jesus , haq creo ka Chuaq Jesus: Wì Craq! Kon bùa Đavit ,ha-och ka au diq , kon cadri au kiac pawê yôt haq , joq hamoq đêh hrinh .²³ Mahaq Chuaq Jesus ùh tapoch moeq nà bàu. Mangai tiaq hõc lam haten , cali calo ka Chuaq Jesus : Ìh thê đồng haq qmat hlài beq , ngan haq toq creo đang enh rù ka bèn meh !²⁴ Chuaq Jesus padeo bàu : “Au ma jah trùh tacô , aih ðòeq hu chaq toq bài kon trùu Isorali ma khoe lam hwang .²⁵ Mahaq mangai gucadri aih thia qmòe ka haten , kùh waiq Chuaq Jesus, haq doe : Wì Craq, ha-och ka au diq.²⁶ Chuaq Jesus padreo bàu: Ùh dùh yõc bênh kon acaq ðòeq caqnìh ka koq.²⁷ Mangai gucadri aih doe : Joq qmang aih Wì craq , mahaq bài kon koq ti kaq đêh bài hanech bênh ma taclìh enh pra wì craq .²⁸ Chuaq Jesus hi doe : “ Mangai gucadri meh! Ìh i manoh lùì kàn, yiniq aih èh ep loh tiàh ka manoh ìh ma enh .Wop jò aih raq kon cadri haq jah brêh .

Chuaq Jesus qmì pôn muàn mangai acaq.....

²⁹ Enh aih Chuaq Jesus lam tiaq haqmai diac raxiq Galili, èh Haq hi tõi hangui tawang ,³⁰ Jò aih i mangai pì ka jaq trùh ti haq , qnung bài mangai cwê , lua mat , làu, mangai ngwênh xam bàc ngai yiniq , ðòeq wì aih ti jênh Chuaq Jesus . Chuaq Jesus broq ka wì aih jah brêh diq đồng.³¹ Aih , wì hnoq mangai làu hloh tapoch , bài mangai ngwênh jah brêh , mangai liap jah cadiang lam ,mangai ùh xau khoe jah qngah , wì hamàih diq jaq , diq ka wì manè apôi Boc Plinh da Isorali.

³² Chuaq Jesus creo dèh ka mangai tiaq hõc trùh ajang rađeh , haq doe : “ Au ha-och ka wì kô , khoe piq hi wì haq oe ti au , manòeq kô pì i ka dahwèq hu acaq . Au ùh enh dõt wì haq hlài cliac dech , èh yùq wì haq loq hrah ti trong” .³³ Mangai tiaq hõc doe :Oe tanòe ma hawit qmang kô , ma i hlàu cleq ka chaq dahwèq acaq ðòeq ka mangai bàc qmang qmat jah acaq ka panàc ?³⁴ Chuaq Jesus bòch mangai tiaq hõc : “Pì i toq leq toq bênh?” mangai tiaq hõc doe :Tapèh toq bênh xam toq bìaq pliang ka .³⁵ Chuaq Jesus thê bài wì mangai bàc hangui ta taneh .³⁶ Khoe aih ,haq yõc tapèh toq bênh xam bìaq pliang ka , manè apôi , goh bênh am ka mangai tiaq hõc , wì aih ti aràng axong ka bài mangai bàc tau acaq.³⁷ Mangai leq mangai meh panàc đêh hra , rah haq wì ti toch bình tapèh talênh .³⁸ Mangai acaq jah pôn muàn mangai , ùh rêngh gucadri xam kon qyoh .³⁹ Khoe aih haq dõt wì hlài , èh haq hi loh taboang , ðòeq hu tõi tagg Magađan.

16.....

¹ Bài mangai Pharisi xam mangai Sađusê trùh ti Chuaq Jesus ðòeq qnhro haq , wì bòch Chuaq Jesus broq kan halac loh enh plinh am ka wì haq hnoq.² Mahaq Chuaq Jesus padreo bàu : “ Jò

trốc ten xèq, pì doe : Trốc kô èh lem , majah qmang aih trốc gòh. ³ Yàng di sroq , aih pì doe: Hì kô èh i cayeo dèh , majah qmang aih hì kô trốc clam ùh dai gòh . Pì loq hadro ngan trốc qmang leq , lai q pì ùh qnì hadro ngan jò !⁴ Qnang noe ngang dù , tango anang kô bòch ngan moeq yiniq cleq ma halac , mahaq ùh i kan halac leq enh gùng kan halac da pajàu Jôna . Khoe aih Chuaq Jesus hì wia lam ta qnoeq.

⁵ Jò bài mangai tiaq hóc tọc khoe trùh pah tau diac, ùh hmàng wê bênh .⁶ Chuaq Jesus doe ka wì haq: “ Rabiaq haq ,wèq rađeh khoe ka blo da bài mangai Pharisi xam mangai Sađusê .”⁷ Mangai tiaq hóc hèm ta manoh rai hatuàng ti dabau : Kô jao bèn ùh hmàng wê bênh .⁸ Chuaq Jesus loq qmang aih , haq doe ka wì : Joq bài mangai biaoq manoh lùì , hagleq pì ma hèm jao pì ùh i ka bênh? ⁹ Pì ma qnhòq loq , pì ma ùh hmàng padam toq bênh am ka padam muàn mangai acaq , rah haq pì toch bình jah toq leq rajo qmòh ?¹⁰ Ji lai q pì ma ùh hmàng tapèh toq bênh am ka pôn muàn mangai acaq , rah haq pì toch bình jah toq leq rajo?¹¹ Pì ma ùh tem ? ùh xài au enh anoe trùh bênh , mahaq pì ep ngan wèq rađeh khoe ka blo da mangai Pharisi xam mangai Sađusê .¹² Pang aih , mangai tiaq hóc hì tem bàu Chuaq Jesus, haq ùh i anoe trùh blo broq bênh , mahaq haq enh ràu trùh bàu mangai Pharisi xam mangai Sađusê ma hnài .

Phiero creo Chuaq Jésus aih Christ.....

¹³ Jò Chuaq Jesus khoe mùt ta gùng Sêsarê philip , haq bòch bài mangai tiaq hóc rameh :Tiaq bàu wì ma anoe aih ,Kon mangai kô ìq cabô?¹⁴ Mangai tiaq hóc têu bàu : Qnah ngai doe Ìh kô Jon Baptit , qnah ngai doe Jêrêmi , tàng ùh meh pajàu qnoeq .¹⁵ Chuaq Jesus bòch : “Pì qmang leq ? pì doe au kô cabô .”¹⁶ Simôn Phiero doe : Ìh kô raq Christ kon Boc Plình rih halinh . ¹⁷ Jò aih , Chuaq Jesus doe : “ Simôn kon da Jôna , ìh qmat jah xòq ramot , mahnu kô ùh xài enh xech akia enh mahim am ka ìh loq, mahaq mahnu kô loh enh nòe Baq au oe ta plình .¹⁸ Au hòm, au creo ka ìh : “Ìh kô Phiero , kô èh au dèch paqnàng dèh Tagop Hadròeh enh crống hmo kô , bài qmang kan cachit ùh jò leq hlàt blêq haq.¹⁹ Kô èh au am ka ìh gahlòng diac plình ,waq toq yiniq cleq ìh clênh padràng oe ta crống taneh ,yiniq aih hanoh clênh padràng ta diac plình , èh hòm yiniq cleq ìh pèch caqnaih oe ta crống taneh ,yiniq aih hanoh pèch caqnaih oe ta diac plình .²⁰ Khoe aih haq ùh lòh mangai tiaq hóc doe ka cabô loq ka rađeh aih Christ.

²¹ Pang aih,Chuaq Jesus men anoe ka magai tiaq hóc loq kô èh haq ep tọc ta Jêrusalem , ta aih haq ep chiuiq bacc kan xalep enh tì kống bài gucraq , bài pajàu kàn xam bài mangai hnài ranenh , ta aih èh wì jêh cađac haq ka cachit , trùh hì piq aih èh haq hì rih hlài. ²² Phiero qnàng Chuaq Jesus lam takênh , haq tagàih : Ùh đòh Craq au , Boc Plình ma manaq taleq ,bài yiniq aih ùh i trùh ti Ìh .²³ Chuaq Jesus wìh hlài rai tapoch ka Phiero : “ Wia loh oe enh rù ka au! Satan , ìh qnang broq kan catoeh ka au , tagàu ìh ùh i hèm trùh trong da Boc plình, mahaq hèm trùh toq trong da kon mangai .

²⁴ Chuaq Jesus doe ka bài mangai tiaq hóc : “ Mangai leq enh tiaq au , ep tamua rađeh , ep xùì dèh long pagat hu tiaq au.²⁵ Majah qmang aih , mangai leq enh đống dèh kan rih , kan rih aih èh hnhung , mangai leq jao au chiuiq cađac qmòe rađeh , kan rih mangai aih èh jah hlài. ²⁶

Mangai leq jah diq dồng crồng taneh kô mahaq cađac hnhung dèh mahua yiang , aih jah cleq? Haq aih èh yôc cleq hu baxon yôc hlài dèh mahua yiang ? ²⁷ Majah qmang aih , kô èh Kon mangai oe ta qne kan ranhòm dèh Baq , pajùm ti bài bình plình ðòeq hu loh crồng taneh , jò aih èh haq baha am ka tang ngai tiaq tang yiniq wì ma khoe broq .²⁸ Joq qnàng au doe ka pì : “Taqne bài pì ma yòng jang kô , i qnah ngai ùh cachit adroe ka jah hnoq Kon mangai trùh dèh enh diac haq.

Tanoè bui wang

17.....

¹ Tadràu hì atìq ka aih , Chuaq Jesus aràng Phiero , Jaco xam Jon oh Jaco , tiaq haq tồc ta wang haqnèq .² Ta aih haq wih wia enh ngèa wì aih hadrò haq ka ah tiaq ka mat mahi , eo haq tabôc tiah ka kan qngah. ³ Jò aih i Môise xam Êli trùh hatuàng ti Chuaq Jesus . ⁴ Phiero doe ka haq : Chuaq au ! tanoè kô joq lem ka bèn oe , tàng troq ka manoh ìh , au broq piq toq hapom tacô , moeq ka ìh , moeq ka Môise , moeq ka Êli .⁵ Jò haq oe raq tapoch , i kan yùc tabôc gláp dồng bài wì ma oe ta aih , i bàu tapoch loh enh yùc : “Hacô Kon calô Au, lem manoh Au rìm trong , thê tamàng bàu haq”.

⁶ Jò bài mangai tiaq hóc , tàng bàu aih,wì haq cro bla op dồng ta haqneq , wì diq jaq crè . ⁷ Mahaq Chuaq Jesus lam haten ,bèq wì haq rai doe : “Drah yòng beq ! ùh dùh yùq cadèh .” ⁸ Mangai tiaq hóc qngôc ngan hnoq moeq ngai Chuaq Jesus raq.

⁹ Jò wì haq loh enh wang , Chuaq Jesus ùh lòh wì haq “ Yiniq pì ma khoe hnoq ,ùh dùh anoe hlài ka cabô , gòm trùh jò Kon mangai rìh hlài enh cachit” .¹⁰ Mangai tiaq hóc bôch : Qmang aih hagleq bài mangai hnài ranenh doe Êli ep trùh adroe ?¹¹ Chuaq Jesus padreo bàu “Joq ,Êli ep trùh ðòeq hu palauq hlài rìm trong .¹² Mahaq au doe ka pì : Êli khoe trùh ,wì ùh canau ka haq , mahaq wì tabroq ka haq tiaq dèh manoh cla . Kon mangai kô èh hanoh ep pòq kan xalep enh wì aih qmang ka haq aih diq.¹³ Mangai tiaq hóc hi tem bàu haq ,wì loq aih haq ràu trùh Jon Baptit.

Chuaq broq brêh ka mangai jìq troq , ranhùà

¹⁴ Jò Chuaq Jesus xam mangai tiaq hóc wih hlài tanoè bàc ngai , i moeq ngai thia haten , hacùn cràng enh ngèa ka Chuaq Jesus . ¹⁵ haq aih doe : Waiq Chuaq , ìh tamèt ka kon au diq , majah qmang aih haq loh ka jìq troq , jìq oe i jaq cleq , tacro yôt ta ùnh , cro yôt ta diac . ¹⁶ Au khoe qnàng haq trùh ti bài mangai tiaq hóc ìh , mahaq wì haqnauq ùh jah. ¹⁷ Chuaq Jeus padreo bàu : “Bài nang noe ùh i manoh lùl meh , au oe jah oe ti pì trùh pang leq ? Au àt ka pì trùh jò leq ? Aràng kon mangai qyoh aih tacô.” ¹⁸ Khoe aih Chuaq Jesus cwò kan kiac , kiac hi loh enh gùng ka kon mangai qyoh aih , pang aih kon qyoh aih jah brêh.

¹⁹ Mangai tiaq hóc thia haten ka Haq ðòeq hu bôch : Hagleq nhèn drùh kiac aih ma ùh jah? ²⁰ Chuaq Jesus padreo bàu : “Jao pì bìa manoh lùl : Au anoe joq qnàng ka pì ,tàng joq pì i

manoh lùì toq clong cachi q habài , pì thê wang kô : Qnhac enh kô tồc pah tau , haq hi qnhac rađeh , èh ùh i yiniq leq pì broq ma ùh jah .

(I hset dùnh tam moeq brong ²¹) Mahaq kiac qmang kô ,tàng pì ùh waiq khàn rai apàm ka acaq ,pì drùh haq ùh jah .

Jesus anoe adroe trùh dèh kan kachit.....

²² Jò Chuaq Jesus xam mangai tiaq hỏc lam pajang gùng Galili ,Haq doe ka wì : “Kon mangai kô èh mùt ta cadop tì wì .²³ Èh wì jêh cađac Haq , mahaq trùh hì piq, Haq hì rih hlài . Bài mangai tiaq hỏc mangò haraya .

Chuaq Jesus am thèq

²⁴ Jò khoe trùh ta Cabênaum, bài mangai yỏc thèq ka hnem kùh waiq lam bòch Phiero : Mangai hnài da ih qmat i am thèq ùh?²⁵ Haq padreo bàu : i . Jò Phiero mùt ta hnim Chuaq Jesus khoe chôn h bỏch haq : “ Simôn , ih hèm qmang leq ? Bài bùa oe ta crỗng taneh kô yỏc thèq cabô? Yỏc da kon cla loq yỏc da wì enh gùng ?²⁶ Phiero doe : yỏc da wì enh gùng . Chuaq Jesus doe : “Tàng qmang aih bài kon calô haq ùh hìaq ep am thèq . ²⁷ Mahaq , đòeq bèn ùh hìaq broq dua qmèq ka wì haq , ih loh ta diac axai ka , rùp pliang ka ma kap axay adroe , wah hacùng haq, ih hnoq mòeq hliac bac oe ta dalam .Aràng bac aih hu am thèq ka ba.

Mangai yeo haqnheq đìq đổng oe ta diac plinh

18.....

.¹ Jò aih bài mangai tiaq hỏc thia haten ka Chuaq Jesus ,wì haq bòch : Ta diac plinh mangai leq ma yeo haqnheq đổng ka mangai qnoeq ? ² Chuaq Jesus creo ka moeq ngai kon qyoh , đòq haq oe ta qne bài mangai tiaq hỏc .³ Haq hi doe : “Tàng joq pì ùh tablòq hlài ,đòq tia h ka kon qyoh kô ,aih èh ùh i mangai leq jah mùt diac plinh.⁴ Qmang aih mangai leq pa haqneq rađeh troeq kon qyoh kô , haq aih èh ma yeo haqnheq tanòe diac plinh.⁵ Èh hòm oe enh dalam ka yiniq au mangai leq ma chiủq đìh kon mangai qyoh kô ,aih haq đìh au.⁶ Mahaq ,mangai leq broq ka moeq ngai kon qyoh qmang kô jò haq khoe lùì au cro ta yiniq lui , yỏc apau hmo ma kàn taqmac ajang ranỗng haq aih , khoe èh cadram caqnìh ta diac raxìq xan ka ùh hnau hòm.⁷ Habo ka crỗng taneh kô , majah qmang aih i bằc yiniq broq ka kon mangai catoeh ! hìloq waq ka i kan catoeh, mahaq joq habo ka mangai broq kan catoeh ka wì qnoeq!⁸ Tàng joq tì qnì jènh pì broq ka pì cli h ta yiniq lui , drah pot khwênh cađac ma hangai ka pì ,yac ka tapot jènh tapot tì mahaq jah mùt tanòe kan rih halinh , ma hnau ka oe tòm baiq jènh baiq tì mahaq wì hwênh caqnìh tabau ùnh moeq đòe . ⁹ Tàng mat pì broq ka pì cli h ta yiniq lui , drah ngwia khwênh cađac ma hangai ka pì , majah qmang aih yac ka oe moeq apah mat raq mahaq jah mùt ta kan rih halinh ,dua ùh hnau ka oe tòm baiq pah mat mahaq cli h ta bau ùnh ta hwinh.

¹⁰ Ngan oq ! apaq jù moeq ngai kon qyoh leq oe taqne bài qyoh kô , majah qmang aih au doe ka pì , bình plinh da wì haq qmat hnoq yỏt hadrò Baq au , aih Mangai oe ta plinh ¹² Pì hèm

qmang leq ? Tàng mangai leq i moeq hrinh toq triu , yàng i mòeq toq lac hnhung, haq ma ùh òeq òo hachin jàt hachin toq kon triu oe ta wang òeq hu lam chaq mòeq toq kon triu ma khoe hnhung aih qmòh? ¹³ Joq qnàng au anoe ka pì ,tàng joq haq chaq hi hnoq hlài , haq lem bùi ka kon triu aih ùh hnau ka hachin jàt hachin toq kon triu ma ùh hiaq hnhung tau .¹⁴ Hadai qmang aih diq, Baq pì oe ta plinh hanoh ùh enh òq ka mòeq ngai kon qyoh leq oe taqne bài kon qyoh kô hnhung cađac .

Oh daq loh yiniq ka dabau

¹⁵ “Tàng joq oh daq ìh troq loh yiniq ka ìh , tagàih ka haq jò moeq ngai ìh raq oe ti haq , tàng haq tàng bàu , ìh jah hlài dèh oh daq .¹⁶ Tàng joq haq ùh tàng , ìh akhen tam moeq baiq ngai lam ti ìh ,òq bàu i baiq piq ngai wiang tamàng , aih èh rìm trong men loh ka kajap.¹⁷ Tàng joq haq ùh tamàng bàu wì aih , aih ìh hi anoe ka Tagop Hadròeh , tàng joq haq dua ùh tàng bàu Tagop Hadròeh , aih hi ngan haq tiah wì mangai enh gùng tiah ka mangai yòc thèq diq.¹⁸ Joq qnàng , au doe ka pì , waq toq yiniq cleq pì kàt rahnit ta crõng taneh kô , ta plinh hanoh kàt rahnit .¹⁹ Joq qnàng , au anoe tam ka pì , tàng joq baiq ngai taqne pì hi hatroq manoh ti dabau ,yac ka waiq trong leq , Baq au oe ta plinh dua am ka wa haq.²⁰ Majah qmang aih , tanòe leq i baiq piq ngai canòm hiniq au hu àng tagop ti dabau , ta aih au oe taqne wì haq”.

²¹ Phiero lam haten ka Chuaq Jesus , haq bòch : Chuaq au , tàng joq oh daq au loh yiniq ka au , aih èh au ep cađac ka haq aih toq leq yàng ? ajoq ta pèh yàng ùh ? ²² Chuaq Jesus padreo bàu : “ Au doe ka ìh ùh xài tapèh yàng , mahaq tapèh jàt yàng tapèh”.

²³ Qmang aih , diac plinh tiah ka bùa tau , enh hatinh dèh bac jèn ka bài mangai hapõng haq ²⁴ Jò bùa bu ngan jàiq , wì qnàng ka haq moeq ngai pòq dòeh bùa moeq jàt muàn talàng .²⁵ Pàng haq aih pì i qmòe cleq hu caqnaih , wì craq thê tech cla haq , cadri kon haq xam bài dahwèq haq , òeq hu caqnaih dòeh.²⁶ Mangai hapõng aih hi bla op ajang jènh cla craq rai waiq dang :Wì craq , ìh qnhùa ka au da adia, au hu caqnaih òng da ìh !²⁷ Cla wì craq tamèt ha-och ta manoh , hi caqnaih haq hlài rai paclaih hloe dòeh ka haq.²⁸ Mahaq jò magai aih loh hlài ,glàm moeq ngai bua haq ma hadai abroq qmoeq qmang ti haq , i pòq dòeh haq moeq hrinh òniê , haq it rănõng dèh bua aih rai doe : Drah caqnaih da au dòeh beq!²⁹ Bua haq bla op haqneq , rai waiq dang : Ìh qnhùa ka au adia, i au caqnaih òng da ìh .³⁰ Mahaq haq aih ùh qmòe blinh ,dua waq ka rùp clêh đac dèh bua ta hnem tù , trùh jò leq claih òng ka dòeh men waq hêq .³¹ Bài bua haq hnoq qmang aih ,wì mangò raya , lam taqmon dèh ka wì craq rìm yiniq ma khoe hnoq .³² Cla wì craq creo ka mangai hapõng aih trùh rai doe : “Ìh qmat joq mangai hapõng ngang dù qnàng , au khoe cađac òng dòeh ka ìh, jao ìh waiq dang au .³³ Ìh ma ùh khòh loq ha-och dèh ka bua ma abroq moeq qmang ti ìh troeq au khoe loq waq ka ìh qmòh?” ³⁴ Cla wì craq nòeh haraya , hataq haq aih ka mangai wèq hnim clêh mangai trùh jò leq haq claih òng dèh ka dòeh.³⁵ Tàng joq pì ùh diq ka manoh caqnaih bài yiniq lui ka oh daq , aih èh Baq au oe ta plinh hanoh broq ka pì qmang aih diq.

Cađac cadri.....

19.....

¹ Khoe ka hnài qmang aih , Chuaq Jeus loh enh gùng Galili lam trùh ta gùng Giudê , pah tau ka cròng diac Jôđan .² I mangai bàc pi cajaan tiaq haq, haq broq brêh dồng ka mangai ma ùh hróc yiniq ta aih ³ Mangai Pharisi trùh ten ðòeq hu qnhro haq ,wì bóch : Yac ka qmang leq ,qmang leq ,tiaq trong ranenh , mangai calô akhòh cađac mai ùh?⁴ Haq padreo bàu doe : “pì ma qnhòq lah ngan ta hset , jò baxèm Boc Plinh broq moeq mangai gualô xam moeq mangai gucadri ,⁵ Haq i doe : Aih iq , mangai calô ma jah talah dèh ka miq baq, hu hatop dèh ti mai , wa baiq ngai hi wìa moeq xech qmòh? ⁶ Pang aih ,õng mai pi oe xài baiq hòm ,mahaq moeq chac raq. Qmang aih ,kon mangai ùh khòh lah bài mangai Boc Plinh ma khoe taqmroq”.

⁷ Wì bóch hòm : Tàng joq qmang aih hagleq Môise ma jah thê achìh jàiq ta cađac ðòeq broq bò acang , khoe aih dōq mai haq lam ?.⁸ Chuaq Jesus doe : “ Jao pì cadoq manoh Môise majah lòh pì cađac mai, mahaq jò baxèm ùh i qmang aih .⁹ Au anoe ka pì ,tàng joq mangai leq cađac mai , mahaq ùh xài jao haq tango , ðòeq hu lam yōc mai qnoeq , mangai aih loh mangai tango , èh hòm , cabô yōc cadri wì ma cađac , mangai aih khoe i tuiq tango .¹⁰ Mangai tiaq hōc doe : Tàng joq mangai gualô ep broq qmang aih ,hêq ùh yōc dōng mai yi hnao hòm .¹¹ Chuaq Jeus doe : “ Ùh xài rìm ngai ðiq hlàt wê bàu kô , mahaq dōq toq ka mangai Boc Plinh ma khoe thê qmang aih.¹² Majah qmang aih , i qnah ngai ùh yōc mai taiq jò ha-uang haq khoe qmang aih raq, i qnah ngai , ùh yōc mai jao enh ti kōng kon mangai broq , hadai i qnah ngai nhet ka diac plinh , majah to broq ka rađeh dech . Mangai leq hlàt wê bàu aih wê beq”.

Wì kon qyoh

¹³ Khoe aih wì aràng trùh ka Chuaq Jesus bài kon qyoh ,dōq haq roh ti ta chac wì haq rai waiq khàn am ka wì haq, mangai tiaq hōc tagàih ka bài mangai ma aràng .¹⁴ Mahaq Jeus doe “ Dōq kon qyoh jah trùh ti au , apaq tát wì haq, majah qmang aih diac plinh aih da mangai leq ma tiah ka bài kon qyoh . ¹⁵ Haq yōc ti bèq bòe kon qyoh , khoe aih haq loh lam .

Mangai radam kan padrōng.....

¹⁶ Jò aih ,i moeq ngai trùh bóch Chuaq Jeus : Mangai hnài , trong lem leq au ma ep broq ðòeq hu jah kan rìh mòeq ðòe ?¹⁷ Chuaq Jesus bóch : “Hagleq ìh ma jah bóch au trùh trong lem ? I moeq Ngai raq malem .Tàng joq ìh enh jah kan rìh halinh moeq ðòe , ìh ep wèq bài ranenh”

,¹⁸ Haq aih bóch : Bài ranenh leq ? Chuaq Jesus doe : “ Bài ranenh kô : Apa qjê đac mangai , ùh dũh tango , ùh dũh atùng , ùh dũh wiang tapoch hwang ¹⁹ loq iu loq camaih ka miq baq rai loq ha-och dèh ka mangai haten tiah ka cla ìh” . ²⁰ Mangai radam aih doe : Au khoe wèq ðiq dōng bài ranenh kô , oe i ranenh leq hòm ?²¹ Chuaq Jesus doe : “ Tàng joq ìh enh waq ka geo gua, drah hlài tech dōng kùng hang ta hnim ðòeq hu am ka mangai pa, qmang aih èh ìh hi jah hang lem ta diac plinh , khoe aih hi lam tiaq au”.²² Mahaq jò mangai radam tàng bàu aih , haq loh lam rai mangò haraya , majah qmang aih haq i kùng hang bàc pi cajaan.²³ Chuaq Jesus doe ka mangai tiaq hōc : “ Joq qnàng au doe ka pì , mangai padrōng mùt diac plinh joq xa haraya

.²⁴ Au anoe hòm ka pì lǒcđã mùt trom jrùm yi hlàu ka mangai padrǒng mùt diac Boc Plinh” .²⁵ Mangai tiaq hǒc tàng bàu aih ,điq jaq hamàih ,wì haq bòch :Qmang aih mangai leq majah dèch ?²⁶ Chuaq Jesus ngan bài mangai tiaq hǒc : “Trong aih kon mangai broq ùh jah mahaq Boc plinh broq trong leq dua jah” . ²⁷ Phiero doe :Hacô ,nhèn khoe cađac điq dǒng ðòeq tiaq Ìh ,aih èh nhèn jah cleq ? ²⁸ Chuaq Jesus padreo bàu : “Joq qnàng au anoe ka pì ,trùh jò rìim ka yiniq loh ka neo điq dǒng ,aih jò Kon mangai hangui deh tagèq ranhòm cla haq, pì mangai ma khoe tiaq au hadai jah hangui ta moeq jàt baiq toq gèq , ðòeq hu hadrah ka moeq jàt baiq xinoe Isorali. ²⁹ Mangai leq taiq yiniq au loh qmòe ka cađac dèh oh daq calô,oh daq cadri, xam kon,xam taneh ruàng , xam hnim , mangai aih èh jah hlài yeo bàc ùh hnau ka aih hòm , èh jah kan rih halinh moeq ðòe . ³⁰ Mahaq bàc ngai adroe loh ka atiq, bàc ngai atiq loh ka adroe

Mangai patih ta wuàn plì nho.....

20

¹ Majah qmang aih , diac plinh tiaq ka wì craq ta hnim tau ,bu padrèh qngah khoe loh lam ,chaq mangai hu mùt abroq dèh ta wuàn plì nho, ² Jò haq khoe òq ka baha mangai patih ,mòeq hì mòeq ðoniê, haq hi thê wì aih mùt dèh ta wuàn . ³ Qnah ta hachin jò di sroq , haq aih lam hòm ,hnoq bài mangai qnoeq ,oe dech ùh i ka yiniq broq qnang yòng tanòe wì ma padro atech. ⁴ Haq doe ka wì aih : Pì mùt ta wuàn plì nho au beq , au baha pì ùh hìaq hamoq .⁵ Wì aih hi drah lam . Jò qne hì trùh qnah ta piq jò, haq loh lam hòm ,haq hadai broq qmang aih raq. ⁶ Canau khoe ta padam jò haq lam hòm ,hnoq wì mangai qnoeq hòm yòng tanòe wì ti padro atech ,haq hi bòch : Hagleq pì ma jah yòng ta kô xèq ka hì ùh dùh broq qmòe cleq? ⁷ Wì aih padreo bàu : Ùh i qmòe ka cabô creo ka nhèn broq .Haq doe ka wì aih : Pì hadai mùt ta wuàn au beq.⁸ Trùh clam , cla wì craq wuàn nho doe ka mangai ma wèq ngan wì abroq : Lam creo ka wì ma abroq hu caqnaih da wì haq kùng , patep enh mangai ma atiq dǒng , èh hi trùh mangai ma adroe. ⁹ Wì mangai ma abroq pang padam jò di xèq jah yǒc moeq ngai moeq ðoniê . ¹⁰ Èh bài mangai ma abroq enh jò baxèm trùh ,hèm dèh canau ðeh jah yeo bàc , yàng èh hadai moeq ðoniê .¹¹ Jò khoe yǒc kùng baha , wì aih badrùt mamùc ka cla wì craq ,¹² wì haq doe : Bài mangai ma atiq qmat broq moeq ahyàc raq , ìh baha ka wì haq taq atoq qmòe ka nhèn kô bài mangai ma abroq lep xèq ka hì rai catènh tôq. ¹³ Mahaq wì craq aih, anoe ka mòeq ngai taqne bài wì aih : Ê daq , au tình ka ìh ma i hamoq, ma ùh joq ìh khoe òq ka au moeq ðoniê raq qmòh?¹⁴ Hêq yǒc da ìh kùng kan qmat khoe lam beq , au enh baha ka mangai ma atiq taq atoq qmang ka au khoe baha ìh diq.¹⁵ Kùng hang cla , au ma ùh khòh broq tiaq dèh manoh cla qmòh?Ahiaq hnoq au rih lem ka oh daq , mat ìh majah loh ka tajènh ùh xài ?¹⁶ Aih, mangai atiq loh ka adoe ,mangai adroe loh ka atiq, aih qmang aih .

Chuaq Jesus anoe adroe dèh kan nanxa

¹⁷ Jò Chuaq Jesus tǒc ta Jérusalem ,haq qnung dèh mòeq jàt baiq ngai tiaq hǒc raq lam tiaq rađeh, ti trong ,haq doe ka wì :¹⁸ “ Beq, bèn tǒc ta Jérusalem , Kon mangai kô èh ,wì jah rùp am ka bài pajàu kàn xam bài mangai hnài ranenh , wì aih èh ma hatinh ka dabau hu chaq trong jèh đac haq

¹⁹. Wì aih èh rùp haq am ka bài mangai ùh xài mangai Juda ,dôq wì aih do halê ,blai ,èh tiang đình haq ta long pagat, trùh hì piq ,haq hì rìh hlài”

²⁰ Khoe aih ,i mai da Sêbêdê xam wa kon haq trùh haten ka Chuaq Jesus , hacùn cràng enh ngèa ka Chuaq Jesus òòeq bòch haq moeq hiniq .²¹ Chuaq Jesus bòch haq : “Ìh enh bòch cleq?”. Mangai gucadrì aih doe: Ìh am wa kon au kô mòeq ngai jah hangui pah qma ka ìh ,mòeq ngai jah hangui pah qngeo ka Ìh oe ta diac ìh . ²² Chuaq Jesus doe : “Pì ùh qnì ka rađeh qnang bòch cleq , chrõng au ma ôq kô èh pì ôq ajah?” Wa aih padreo bàu : Ma ôq jah .²³“Joq chõp kô èh ôq chrõng au mahaq hangui pah qma , pah qngeo ka au ,aih ùh xài au am , nòe aih òòeq toq ka bài mangai Baq au khoe palauq adroe” .

²⁴ Moeq jàt ngai tiaq hõc tau ,tàng bòch qmang aih ,wì haq nòeh ka wa oh daq aih .²⁵ Mahaq Chuaq Jesus creò ka wì trùh ,haq doe: “ Pì loq ,bùa bài diac wì padit dôq wì qnoeq patih ka rađeh ,bài cwan kàn yo dèh cwìang òòeq hu oe enh qnhèq ka wì . ²⁶ Yàng pì kô ùh xài qmang aih ,mahaq taqne pì mangai leq enh broq kàn , mangai aih ep broq hapõng pì , ²⁷ mangai leq enh broq gàu ,mangai aih ep broq dic pì . ²⁸ Qmang ka Kon mangai khoe trùh ,ùh xài òòeq mangai qnoeq patih ka rađeh, mahaq òòeq cla rađeh patih ka wì , rai phùq dèh kaxènh broq maneh òòeq hu baxon yõc hlài bàc ngai

Baiq ngai ùh xau oe ta Giêrico...

²⁹ Jò Chuaq Jesus xam mangai tiaq hõc loh enh plài Giêricô , i mòeq calùh mangai ra rawình ti tiaq haq . ³⁰ I baiq ngai lua mat oe kênh trong ,tàng doe i Chuaq Jesus lam pagat trong aih , wa aih creò cadêh : Waiq Chuaq , kon xau bùa Đawit , ha-och ka ma diq!³¹ Wì lech ka wa aih ,thê wa hatinh , mahaq wa aih creò yeo dèh hòm : Waiq Chuaq ,kon xau bùa Đawit , ha-och ka ma diq!³² Chuaq Jeus hi yòng , creò ka wa aih trùh ,haq bòch wa : “Chõp enh au broq ka chõp cleq ? .”³³ Wa aih doe : Ma enh mat ma jah xau hnoq .³⁴ Chuaq Jesus ta manoh ha-och ka wa .Haq bèq mat wa ,tajòe qmòe wa jah xau hnoq , èh wa hi tiaq hløe Haq.

Mùt ta Jerusalem.....

21

¹ Jò Chuaq Jesus xam bài mangai tiaq hõc khoe ten trùh ta Jêrusalem , khoe trùh ta Bêpha-giê , haq hi tõi ta wang Ôliu , khoe aih haq thê baiq ngai tiaq hõc . ² Haq doe “ Chõp mùt ta plài enh ngèa ka chõp qmat , chõp hi hnoq moeq toq lùa kan wì khoe kàt xam kon haq, chõp caqnaih èh dùì aràng ka au tacô . ³ Tàng i cabô doe cleq , chõp doe ka wì Chuaq i yiniq waq ka baiq toq lùa kô , aih èh wì hi caqnaih ka chõp tiaq”. ⁴ Yiniq kô loh qmang aih òòeq xit troeq bàu pajàu khoe anoe :

⁵“Anoe ka kon cadrì Siôn ,
Kô ,bùa pì trùh ti pì,
Khun khuq , oe enh crõng lùa

Aih lùà kon, kan haq bac long ech.

⁶ Mangai tiaq hõc hi loh lam rai broq tiaq qmang ka bàu haq khoe tanap .⁷ Wa dùl lùà kan xam kon haq, yõc dèh eo hlèch enh crõng lùà , khoe aih dèch Chuaq Jesus tõi hangui enh qnhèq. ⁸ Haraya cađac mangai yõc eo hlèch ti trong lam , mangai qnoeq hòmh goh hamenh long xap ti trong .⁹ Dìq ka wì ma lam adroe xam mangai lam atìq hadai creò ka dèh : Hòsana , Kon bùa Đawit ! Khòh manè Haq mangai ma yõc Yiniq Chuaq đòeq trùh ti bèn.! Hòsana oe tanòe ma dìq jaq haqnhèq.

¹⁰ Jò khoe mùt ta Jêrusalem , dìq đõng ka wì tagùng aih loh ka tagruàng tagrát ,wì bòch dabau : Mangai kô ìq cabô?¹¹ Mangai bàc ta aih padreò bàu : Kô Chuaq Jesus , Mangai pajàu oe ta Naxaret ,gùng Galili .

Chuaq drùh qnoh bòe mangai padreò

¹² Chuaq Jeus mùt ta nòe hnem Kùh waiq , drùh qnoh dìq đõng bài mangai padreò ta aih , hacùp cabõng bài mangai ti halih bac jèn , caqnùt đac gèq bài mangai tech trù hangui ¹³ Haq doe ka wì : “I bàu khoe achih , hnim au jah creò hnim waiq khàn , mahaq pì broq hnim aih loh kòp atùng . ¹⁴ Jò aih , bài mangai ùh xau hnoq , mangai liap , trùh ti haq tanòe hnim kùh waiq , haq broq brêh đõng ka wì . ¹⁵ Mahaq bài pajàu kàn , bài mangai hnài ranenh hnoq kan halac haq khoe broq , èh wì tàng tam bàu kon qyoh cachech ta hnim kùh waiq : Hòsana Kon bùa Đawit ! Wì plòh nòeh , ¹⁶ wì doe ka haq : Ìh atàng bàu bài kon qyoh anoe cleq ùh? Chuq Jesus doe “ Au tàng . Pì qnhòq lah đõc bàu kô ta hset hadròeh qmòh? : Chuaq khoe jah bàu manè loh enh hacùng kon qyoh xam kon qyoh oe ùq qmòh?” ¹⁷ Khoe èh haq hi cađac wì aih haq mùt ta plài Bêthani , mang aih haq kùl ta aih.

¹⁸ Sroq èh, jò wìh hlài ta Jêrusalem , haq pangot.¹⁹ Hnoq ti trong i moeq xèm long põi , haq thia ka haten , yàng hnoq toq hla , haq cwò ka long põi : Gè kô èh pì jò leq oe loh plì hòmh ! Long põi croh qmòe jò aih raq.²⁰ Mangai tiaq hõc hnoq qmang aih, wì haq hamàih , wì bòch : Hagleq bu moeq hyàc long põi ma khoe croh qmang qmat ?²¹ Chuaq Jesus doe : Joq qnàng ! au anoe ka pì, tàng joq pì i manoh lùl ùh hìaq rangòt , ùh xài pì broq jah toq yiniq khoe broq ka long põi kô , yac ka pì doe ka bui wang kô : Dèch caqnìh rađeh ta diac raxìq beq , yiniq aih broq dua jah. ²²Jò waiq khàn , pì yõc manoh lùl đòeq waiq khàn , yac ka pì bòch cleq , dua jah đõng dìq.

Wì bòch trùh kwiàng da Chuaq Jesus....

²³ Jò Chuaq Jesus khoe mùt ta hnim kùh waiq , haq qnang hnài wì , i bài pajàu kàn xam bài gucraq mangai Juđa trùh bòch haq : Ìh yõc cwiàng enh leq ma hu broq qmang kô , cabô khoe am ka ìh cwiàng kô?²⁴ Chuaq Jesus padreò bàu: “Au hanoh bòch pì mòeq yiniq , tàng joq pì têu da au , au hanoh anoe am ka pì loq au yõc cwiàng enh leq ma broq bài yiniq kô .²⁵ Baptem da Jon aih loh enh leq? Loh enh diac plình loq loh enh kon mangai?” Wì aih hatuàng ka dabau : Tàng joq bèn doe loh enh plình , aih èh haq bòch bèn qmang aih gleq pì ùh lùl?²⁶ Tàng bèn doe :Loh enh kon mangai , aih bèn ùh hùà ka wì phù cròng , majah qmang aih dìq ka phù cròng mangai leq

mangai meh diq doe Jon aih pajàu. ²⁷ Wì doe ka Haq : Nhèn ùh qnì . Chuaq Jesus doe ka wì : “Au hadai ùh doe ka pì loq cwiang enh leq ma broq bòe yiniq kô”.

Aliah trùh baiq ngai kon calô.....

²⁸ Pì hèm qmang leq ? I moeq ngai tau , haq i baiq ngai kon calô , haq doe ka mangai kon ramua : Kon! hi kô kon lam broq ta wuàn nho oq.²⁹ Kon aih doe : Òq baq , mahaq khoe aih haq ùh waq lam .³⁰ Khoe aih , mangai baq lam ajang kon ma hatia , hanoh doe qmang ka adroe iq diq . Kon ma kô doe : Au ùh enh lam .Yàng khoe ka aih haq hèm hlài , haq hi lam .³¹ Taqne wa aih ma leq ma broq tiaq bàu dèh baq?” Wì doe : Mangai ma atiq . Chuaq Jesus doe ka wì aih : “Jòq qnàng au anoe ka pì , bài mangai ti yõc thèq xam bài gucadri ti taqnung tango jah mùt diac Plình adroe ka pì.³² Majah qmang aih Jon khoe tiaq trong taq atoq lam trùh ta pì , mahaq pì ùh lùì haq , yàng bài mangai ti yõc thèq xam bài mangai gucadri ma taqnung tango aih khoe lùì haq , èh da pì hòm yac ka khoe hnoq qmang aih ,dua ùh waq raxach òeq hu lùì haq.

Bàu tapoch patiah trùh bài mangai pìt nho.....

³³ Pì tamàng tam bàu aliah qnoeq hòm . I mòeq ngai pìt wuàn nho , haq kàng canàng dudan, enh dalam haq chia moeq toq ralùng hu broq alac , èh haq broq moeq toq hapom haqnèq , khoe aih haq am ka wì muàn pìt ta axong , cla haq lam gùng qnoeq .³⁴ Trùh jò git plì , cla haq thê dèh mangai hapõng trùh ta nòe bài mangai ma abroq ta aih , òeq hu yõc dèh plì .³⁵ Bài mangai pìt nho rùp bài mangai hapõng aih , wì hwat mangai kô, jêh đac mangai meh , yõc hmo đap mangai tau .³⁶ Cla wì craq , thê hòm bài wì hapõng ma qnoeq ,yeo bác ka yàng adroe , yàng èh hadai wì tabroq ka bài hapõng kô tiah ka bài hapõng ma adroe diq.³⁷ Atiq dõng ,cla wì craq thê dèh kon cla haq trùh ta wì aih , majah qmang aih haq hèm dèh ta manoh : Kon cla au kô , wì aih loq yi camaih .³⁸ Mahaq , jò bài mangai pìt nho hnoq kon aih , wì haq doe ka dabau : Kô raq mangai hu jah waq dõng kùng hang , beq bèn jêh đac hloe èh bèn hu blah yõc hloe hang haq. ³⁹ Wì hi rùp mangai kon aih , qnoh enh gùng ka wuàn plì nho , jêh cađac hloe. ⁴⁰ Qmang aih èh jò cla wì craq trùh haq broq ka bài mangai pìt nho kô qmang leq cadèh? ⁴¹ Wì padreo bàu :Cla wì craq aih trùh haq jêh palùng đac bài ngang dù aih , èh haq yõc hlài dèh wuàn òeq am ka mangai qnoeq patih acaq axon , aih la bài mangai waq toq hi trùh jò hi dèch am phàn da cla wì craq .⁴² Chuaq Jesus doe “ pì ma qnhòq đóc ta hset Hadròeh :

Hmo bài mangai broq hnem khoe qnìh đac , khoe wia hmo mùm hnim

Aih yiniq Boc Plình broq . Ma ùh jòq kan halac enh ngèa bèn qmòh?

⁴³ Aih au ma jah doe ka pì , diac Boc Plình jah doeh yõc enh pì qmat èh òeq hu am ka mangai qnoeq aih la bài mangai ma loh plì lem am ka diac aih .⁴⁴ Cabô ma taclih enh crõng hmo aih èh , haq hech pòh dõng diq , hmo aih clih enh qnhèq ka cabô , mangai hadai hech loh blo ”.

⁴⁵ Bài mangai hnài ranenh xam mangai Pharisi tàng bàu aih , wì loq Chuaq Jesus tapoch ka wì haq .⁴⁶ wì chaq yiniq hu rùp haq , mahaq yùq ka phù crõng , majah qmang aih wì phù crõng khoe doe Chuaq Jesus aih mangai pajàu

Aliah trong yiniang yinàng kàn.....

¹ Chuaq Jeus aliah tam ka wì aih:² “Diac plình tìah ka bùa tau , haq broq yiniang taqnèp dèh ka kon. ³ Bùa aih thê dèh bài hapõng lam bahmàng baàimangai ma khoe jah akhen trùh acaq yiniang mahaq wì aih ùh waq trùh . ⁴ Bùa thê hòm bài hapõng qnoeq lam rai tanap : Doe ka bài mangai ma khoe jah bàu akhen : Au khoe padon yiniang yinàng bo xam jam ramaq au khoe büh , cleq clài hadai khoe padon òdeq , drah trùh hu hangui acaq yiniang . ⁵ Mahaq wì ùh do tamàng, mangai lam dèh hra trong , mangai kô loh ta ruàng ,mangai tau lam padro , ⁶ mangai qnoeq hòm rùp hapõng bùa aih jêh cadac. ⁷ Bùa nòeh haraya ,thê bài linh jêh dõng bài magai dù aih, büh hloe plài wì haq. ⁸ Khoe aih ,bùa doe dèh ka bòa hapõng : “Yiniang yinàng khoe padon , mahaq bài mangai ma khoe jah akhen aih pì taji ka acaq . ⁹ Manòeq , pì loh lam roc halah trong , waq toq hnoq mangai leq , akhen ma diq lam acaq yiniang tacô .¹⁰ Bài mangai hapõng lam jàp rìm trong ta aih , tagop diq mangai wì haq glàm , lem qmèq ùh loe , ta hnim loh ka bìn bauq mangai hangui acaq yiniang yinàng. ¹¹ Bùa mùt ngan mangai acaq yiniang , ka doe hnoq ta aih i moeq ngai ùh caxùnh eo yiniang . ¹² Bùa doe ka haq aih : Ùih daq , hagleq ìh mùt tacô ma ùh caxùnh eo yiniang taqnèp ? Mangai aih hatinh . ¹³ Bùa thê baàimangai hapõng : Kàt jènh tì haq qmat, khwênh qnoh ta clam tau, tanòe ma toq crò hmoe rai cadrit haneng . ¹⁴ Majah qmang aih bàc ngai jah creo mahaq toq bìa ngai raq ma jah ràih .

Am thèq ka Sêsa.....

¹⁵ khoe aih , mangai Pharisi loh enh gùng hatuàng ka dabau chaq trong hu bahlac Chuaq Jesus trong bàu tapoch . ¹⁶ Wì haq thê dèh mangai tiaq hõc taqmùt ti bòa bua da bùa Hêrôt lam bõch Chuaq Jesus : Mangai hnài , nhèn loq ìh kô joq qnàng , tiaq kan taq atoq ìh hnài trong Boc Plình, ùh wiang enh cabô , majah qmang aih ìh ùh ngan da wì toq enh gùng . ¹⁷ Doe ka nhèn loq ìh hèm qmang leq :Am thèq ka Sêsa aih troq loq ùh? ¹⁸ Chuaq Jesus loq manoh wì haq qmèq, haq doe : “Wùih bài mangai toq ti patiah meh , hagleq pì ma bahlac dèh ka au? ¹⁹ Am au ngan hliac pì ma òdeq am thèq .Wì aih am ka haq mòeq òniê. ²⁰ Haq bõch : “ Kô ìq qmù cabô , achìh kô achìh cabô . ²¹ Wì doe :Sêsa . Khoe aih Haq doe ka wì : “ Padreo da Sêsa yiiniq cleq da Sêsa , padreo da Boc Plình yiniq cleq da Boc Plình.²² Jò khoe tàng bàu aih , wì hi loh ka lui ta manoh . Èh wì hi lam .

Kan rìh hlài.....

²³ Hanoh hì aih , mangai sađusê , aih bài ma mangai doe ùh i ka kan rìh hlài , lam haten ka Chuaq Jesus ,wì bõch :²⁴ Mangai hnài ôi , Môise i anoe : Tàng joq mangai leq cachit mahaq ùh i ha kon, oh haq aih ep yõc cadri dèh daq ma khoe hadrô aih .²⁵ Qmang aih nhèn i ta pèh ngai oh daq .Mangai daq ramua cachit , mahaq qnhòq i kon , mai haq òdeq hlài dèh ka oh .²⁶ Èh mangai daq ma hatia , mangai daq ma atiq trùh mangai ma atiq dõng hanoh qmang aih diq. ²⁷ Pu lùch ,mangai gucadri aih hanoh cachit. ²⁸ Aih èh trùh jò rìh hlài , taqne wì tapèh ngai aih , mangai gucadri aih èh broq mai cabô ? majah qmang aih diq dõng wì haq khoe yõc mangai cadri aih broq mai . ²⁹

Chuaq Jesus doe : “ Pì hèm ùh troq , majah qmang aih pì ùh qnì ka hset Hadròeh , èh hadai ùh qnì cwiang itai Boc Plinh qmang leq .³⁰ Majah qmang aih ,trùh jò rih hlài , kon mangai ùh yõc mai , ùh yõc õng , mahaq bài mangai rih hlài tiah ka bình plinh oe ta plinh.³¹ Pì ma qnhòq ngan bàu Boc Plinh anoe trùh kan rih hlài da mangai cachit :³² “Au kô Boc Plinh da Apraham ,Boc Plinh da Ysac , Boc Plinh da Jacôp qmòh.? Boc Plinh ùh xài Boc Plinh da bài mangai cachit , mahaq Boc Plinh da bài mangai rih .³³ Tàng qmang aih ,wì hamàih ka bàu Haq hnài.

Ranenh ma yeo kàn.....

³⁴ Mangai Pharisi tàng doe Chuaq Jesus khoe broq ka bài mangai Sađusê pi jah hah hacùng ,wì haq tagop dabau .³⁵ Taqne wì aih i mòeq ngai hnài ranenh bòch Chuaq Jesus bàu kô ðòeq hu qnhro ngan haq :³⁶ Mangai hnài ôi , oe ta hset ranenh , ranenh leq ma yeo kàn ðiq ðong ?³⁷ Chuaq Jesus padreo bàu: “ Ìh ep ðiq ka cliac , ðiq ka mahua yiang , ðiq ka manoh loq waq ka Boc Plinh .³⁸ Aih ranenh angoe ma yeo kàn ðong ka maqnoeq .³⁹ Ranenh ma atiq kô hadai qmang aih : Ìh ep loq waq ka mangai haten hatia ka ìh tiah ka cla .⁴⁰ ðiq ðong ka ranenh xam bàu pajàu ðiq loh enh baiq ranenh aih.

Christ kon xau Davit.....

⁴¹ Jò bài mangai Pharisi oe moeq qmang ti dabau , Chuaq Jesus bòch wì haq⁴² “ Ràu trùh Christ , pì hèm qmang leq? Haq aih kon cabô ? wì doe : Kon bùa Đawit.⁴³ Haq padreo bàu ka wì aih : “ Tàng qmang aih gleq bùa Đawit canòm ka Yeang Hadròeh, haq ma creo ka Christ aih Chuaq au , haq doe:

⁴⁴ “ Chuaq doe ka Chuaq au ,

Hangui enh pah qma au ,

Trùh jò au roh bài mangai ma tablêq ka ìh enh qneq ka jènh ìh

⁴⁵ Tàng joq jò aih Đawit khoe creo ka Haq aih: Chuaq au , aih haq broq kon bùa aih qmang leq ?⁴⁶ Pì i cabô oe jah têu mòeq nà bàu, èh hanoh pang aih,pi i cabô oe hùa bòch haq cleq hòh.

Chuaq Jesus tapoch ka mangai jiang bàu.....

23

¹ Khoe aih Chuaq Jesus anoe ka bài mangai ta aih hloe xam ka mangai tiaq hõc :² “Bài ngai hnài ranenh xam mangai Pharisi ðiq hangui tagèq Môise.³ Qmang aih pì ep broq tiaq rai wèq rìm trong wì haq khoe hnài pì , mahaq apaq top dua wì haq , majah qmang aih wì haq ùh broq tiaq dèh bàu ðeh ma hnài. ⁴ Wì aih yõc kan trap, kan tawac , taqmac ta plêh wì qnoeq , mahaq cla ùh wiang poh moeq hadrang ti ta aih . ⁵ Rìm yiniq wì haq broq aih ðòeq toq ka mangai qnoeq hnoq , balet akia da wì haq wê waq ka yeo kàn, cadrai eo waq ka yôh ,⁶ tanòe acaq ôq wì haq enh toq hangui nòe ma rahù , ta hnim tagop wì haq enh toq haqngui nòe yeo haqnèq ðong ,⁷ enh toq mangai qnoeq kùp gàu ka rađeh taqne chòq , enh ka mangai qnoeq creo ka rađeh Rabi ! ⁸ Mahaq pì apaq

dôq wì qnoeq creô ka rađeh Rabi , majah qmang aih diq ka pì i mòeq Mangai hnài raq , diq dõng ka pì qmat aih oh daq dabau. ⁹ Hadai qmang aih , oe ta crõng taneh kô apaq creô ka cabô aih baq rađeh , majah qmang aih pì i moeq ngai Baq raq, haq aih ta Plinh .¹⁰ Hadai paq ðòeq cabô creô ka pì mangai hnài , majah qmang aih diq ka pì i moeq Mangai hnài raq , aih Christ.¹¹ Mahaq taqne pì mangai yeo kàn dõng , haq aih èh jah broq hapõng bài pì ¹² Mangai leq padèch rađeh ka haqnèq , haq aih èh jah caqnìh qnoh haqneq , hadai qmang aih , mangai leq hamon rađeh ka haqneq haq aih èh jah padèch ka haqnèq.

¹³ Habo ka pì , bài mangai hnài ranenh xam mangai Pharisi ,bài mangai patiah toq enh gùng ! Majah qmang aih pì clenq qmang diac plinh enh ngèa wì qnoeq, pì qnhòq lah mùt ta aih mahaq tàng i mangai leq enh nùt aih pì tát đac .

¹⁵ Habo ka pì ,bài mangai hnài ranenh xam mangai Pharisi , bài mangai patiah toq enh gùng ! Pì lam jàp tadiac jàp tago ðòeq adràc mangai tiaq trong da pì , jò adràc khoe jah pì broq ka wì aih wia mangai ta hwinh yi hnau cla pì baiq yàng

¹⁶ Habo ka pì ! bài mangai ùh xau broq mangai qnung trong , pì doe : Tàng i cabô patô hnim kùh waiq ðòe hu hapah , aih ùh troq cleq , mahaq tàng patô wang oe ta hnim kùh waiq ðòeq hu hapah , aih èh ep hlac dèh ka bàu hapah aih . ¹⁷ Wùih! Mangai rai blùng rai lua meh ,wang xam hnim kùh waiq ma broq ka wang aih jah hadròeh , maleq ma yeo kàn .¹⁸ Pì anoe rameh hòm :Tàng mangai leq patô prang oe tahnim kùh waiq ðòeq hu hapah ,aih ùh troq cleq, mahaq tàng patô ramènh tadreo oe ta prang ðòeq hu hapah , haq aih èh khoe hlac dèh ka bàu. ¹⁹ wùih ! mangai lua tau , ramènh tadreo , èh prang mabroq ka ramènh aih jah hadròeh , wa aih maleq ma yeo kàn ?²⁰ Qmang aih mangai leq patô prang ta hnim kùh waiq ðòeq hu hapah ,aih haq patô xam prang xam ramènh oe ta prang aih . ²¹ mangai leq patô hnim kùh waiq ðòeq hu hapah ,aih haq patô xam hnim xam Mangai oe ta hnim kùh waiq aih, ²² mangai maleq hòm ma patô plinh ðòeq hu hapah , aih haq patô gèq Boc Plinh xam Haq ma hangui tagèq aih .

²³ Kan habo ka pì , bài mangai hnài ranenh xam mangai Pharisi ,bài mangai patiah toq enh gùng ! Majah qmang aih pì dèch ka Boc Plinh moeq phàn moeq jàt cachiq bõc ha , cachiq xua thùm, cachiq thila ,mahaq trong ma yeo haqnèq diq dõng ta ranenh aih pì cađac , aih la kan taq toq , kan loq waq xam manoh ùh tablòq , aih bài yiniq pì ep broq , mahaq hadai ùh jah cađac bài yiniq tau. ²⁴ Wùih ! bài mangai ùh xau broq mangai qnung trong , pì doeh đac pliang roe qyoh mahaq lonh yõc kan o lõcđa kaiq .!²⁵ Habo ka pì ! bài mangai hnài ranenh xam mangai Pharisi , bài mangai patiah toq enh gùng ! Majah qmang aih , dòt doe pì haliang toq enh gùng , yàng enh dalam bình bauq toq kan atùng kan plai . ²⁶ Wùih bài mangai Pharisi lua mat tau, baxèm aih xài haliang enh dalam adroe , khoe aih enh gùng diq ðòeq haq hanoh jah hreo .

²⁷ Habo ka pì , bài mangai rabiaq trong ranenh xam mangai Pharisi bài mangai patiah toq enh gùng! Majah qmang aih pì tiah ka ralùng hanang , palàng taboc toq enh gùng waq ka lem ,mahaq enh dalam bình toq caxènh hanang xam bài kan trùq traq . ²⁸ Pì hanoh qmang aih diq , enh gùng aih loh mangai taq atoq , mahaq enh dalam bình toq kan loq patiah xam yiniq lui.

²⁹ Hăbo ka pì ! bài mangai hnài ranenh xam mangai Pharisi , bài mangai patiah toq enh gùng! Pì xùh hanang mangai pajàu ,palàng hanang mangai taq atoq , ³⁰ rai doe : Tàng joq bèn hadai rìh mòeq qnhòng ti wì kan cadraq nêh, bèn ùh taqmùt ka wì haq ðòeq hu broq ta-ùc mahim mangai pajàu . ³¹ Qmang aih cla pì panhìn raðeh kô joq qnàng caxi noe bài mangai khoe jêuh ðac bài mangai pajau. ³² Qmang aih drah broq beq ðôq haq bình ðông ka maneh kan cadraq ma khoe patep . ³³ Wùih bài bìh , bài xi noe bìh plống tau , broq qmang leq pì ma claih ka kan hadrah ta hwinh . ³⁴ Dài aih raq , au ma jah khoe thê bài mangai pajàu ,bài mangai rabiaq loq ,xam mangai hnài ranenh trùh ti pì , taqne wì aih, i ngai pì jêh caðac , tiang ðinh wì haq talong pagat , i ngai pì blai wì haq tanòe hnim tagop qyoh , pì hadai ti hnan rùp wì aih enh gùng kô trùh gùng tau ,³⁵waq ka ðiq ðông ka mahim ùh i ðeh ka yiniq lui cleq dahrôq jàp ta taneh , ta-ùc hlài ta pì , enh mahim Abên mangai taq atoq trùh mahim Xachari ,kon da Barachi,mangai pì ma khoe jêh caðac ta adreo hnim kùh waiq xam prang tadreo .³⁶ Joq qnàng au doe ka pì , ðiq ðông bài yiniq aih èh jah trùh ti caxi noe kô .

³⁷ Jêrusalem, Jêrusalem , ìh jêh ðac wì mangai pajàu rai yôc hmo tèm bài mangai au ma khoe thê wì trùh ta pì , khoe bàc yàng au enh tagop bài kon ìh tiah ka ia kan creò deh kon trùh hu àm ta caqnàm pananh , mahaq pì ùh waq .³⁸ Kô èh , hnim pì caðac klui ðông! ³⁹ Majah qmang aih ,au doe ka pì, kô èh pì pì hnoq au hòm , trùh jò leq pì ma hi doe :Xôq ramot ka Mangai trùh enh dalam ka yiniq Chuaq!

Hnem kùh waiq ta Jêrusalem ralòeh , hì Jesus wìh hlài....

24 ...

¹ Chuaq Jesus loh enh hnim kùh waiq , jò qnang lam ti trong , mangai tiaq hóc trùh haten ka haq ðòeq patô ka haq hnoq kan ranhòm ta hnim kùh waiq .² Chuaq Jesus bòch wì aih : “ Pì i hnoq ðiq ðông rìm yiniq taqmat ùh ? Joq qnàng au doe ka pì , kô èh pì i moeq pliang hmu leq oe jah taraxon enh crống hmo leq hòm , ðiq ep clih ðông taqneq.

³ Jò Chuaq Jesus hangui ta bui wang Ôliu , mangai tiaq hóc thia crài ti haq , wì doe : Ìh anoe ka nhèn loq ðiq , bài biac aih jò leq ma trùh ? qnah hòm i kan halac cleq mahnu jò ìh trùh , xam hì crống taneh kô ma hu lùch .⁴ Chuaq Jesus padreò bàu : “ Ngan oq , paq ðôq cabô padô pì .⁵ Majah qmang aih bàc ngai patiah ka yiniq au ðòeq trùh doe : Au kô raq Christ , rai ti aluàn bàc ngai.⁶ Èh pì tàng anoe trùh kan tajêh tablah , xam bàu tajêh tablah : drah wèq raðeh , apaq lèt , majah qmang aih bài yiniq aih ep trùh , mahaq kan atiq lùch qnhòq trùh .⁷ Nang noe kô yòng tablêq ka nang noe tau , diac kô tablêq ka diac tau ,bàc nòe i kan pangot hrah xam taneh ralàng .⁸ Mahaq bòe yiniq aih bu qnang baxèm kan hăbo .⁹ Jò aih èh wì rùp tah pì ta kan nanxa hu jêh ðac , rìm diac git ka pì ajang yiniq au .¹⁰ Jò aih èh i bàc ngai caðac manoh lùl rai blòq dabau rai git ka dabau ¹¹ Bàc bòe mangai pajàu patiah plôh loh rai padô qnùt bàc ngai .¹² Nah hòm taiq kan dù rai èh rai bàc dài manoh loq waq da bàc ngai majah hi loh ka rai èh rai hangeo.¹³ Mahaq mangai leq cajap manoh trùh lùch trùh gêh ,aih èh ma jah ðech.¹⁴ Bàu lem da diac Boc plinh kô èh jah hnài jàp tnna crống taneh ,ðòeq panhìn ka rìm diac . Jò aih èh kan lùch hi trùh ¹⁵ Jò pì hnoq kan amùa broq ka raliang

nòe hadròeh , pajàu Đaniên khoe anoe trùh(cabô đóc khòh hmàng) ,¹⁶ jò aih mangai leq oe gùng Jiudê drah amot tồc ta wang,

¹⁷ cabô oe ta kùa po hnim ,ùh dùh loh qnhon kùng hang ta hnim ¹⁸ mangai leq oe ta ruàng ,apaq wih hlài ta hnim hu yốc eo .¹⁹ Jò aih , joq hamoq qnàng ka mangai gucadrì wê cliac xam mangai cadrì kon oe ùq !²⁰ Dra h waiq khàn dỏq pì ùh hiaq ep cadàu glàm jò ralim , ùh hiaq glàm hì Sabat,²¹ Majah qmang aih i kan nan no kàn , jaq enh jò baxèm i crống taneh trùh hloe manòeq qnhòq hmaq i qmang aih ,yac ka atìq kô èh dua pì i qmang aih. ²² Tàng joq bài hì aih ùh qnhùa hlài qnah , ùh i moeq ngai leq oe rìh , mahaq taiq i pì bài mangai ma khoe jah rài h ,bài hì aih ma khoe jah pot hlài qnah.

²³ Jò aih , tàng joq i cabô doe ka pì : Ngan! hacô raq Christ , tàng ùh meh doe : Hatau haq ,apaq lùì bài aih .²⁴ majah qmang aih bàc Christ patiah , pajàu patiah trùh ,broq bàc kan halac ,tàng majah wì aih trùh hu padô hloe pì aih mangai ma khoe jah rài h. ²⁵ Ngan oq , au khoe chôn h doe ka pì adroe .²⁶ Tàng i mangai leq doe ka pì : Hatau! Haq oe tanòe go hawit , pì apaq lam , tàng ùh meh wì doe :Hacô! haq oe trom hnem . ùh dùh lùì dềh .²⁷ Majah qmang aih tìa h ka kan camlet cadàh enh gùng mahì loh cadàu trùh apah mat mahì clih ,Kon mangai trùh hadai qmang aih.²⁸ Taleq i hanang jam om cachit , bài cliang apùq dabau ta aih .²⁹ Kan nanxa ta hì aih bu khoe , mat ma hì tajòe qmòe loh ka clam , mat khê hadai pì qngah , bài halống taclih enh plinh , èh bài cleq clài ma oe ta plinh hanoh dalàc .³⁰ Jò aih èh ta trốc i kan bahian Kon Mangai loh, diq ka mangai oe ta crống taneh crò hmoe , jò wì haq hnoq Kon Mangai hangui tayùc , yốc diq ka cwàng itai xam kan ranhòm kàn, đòeq loh ta qneq .³¹ Haq thê deh bình plinh yốc bàu ken dềh đòeq hu tagop bài mangai haq ma khoe rài h loh enh pôn qngèa , enh caqnàm plinh kô trùh caqnàm plinh tau .

³² Manòeq , pì tamàng bàu aliah trùh long pốc , jò hamenh nga bu plôh ramot , aih pì loq jò padrang khoe ten trùh,³³ Hadai qmang aih diq , jò pì hnoq bài yiniq kô ,pì loq Kon mangai trùh khoe haten .Haq qnang yòng ajang trong qmang .³⁴ Joq qnàng au doe ka pì : nang noe kô èh ùh lùch , jò bài yiniq tau qnhòq trùh.³⁵ Plinh crống taneh kô èh hnhung ,mahaq bàu au anoe ùh jò leq hnhung.³⁶ Mahaq anoe trùh hì aih , jò aih , ùh i cabô loq ,yac ka bình plinh oe ta plinh , yac ka Kon hanoh ùh qnì , toq cla Baq raq ma loq dềh .³⁷ Qnhòng Nôe nềh qmang leq , jò Kon mangai hì trùh hanoh qmang aih .³⁸ Majah qmang aih adroe ka diac kàn ,wì acaq , wì ôq , wì atốc ống mai, trùh hì Nôe mùt taboang ,³⁹ wì haq ùh lòm qnì qmòe yiniq cleq hu lap trùh kô èh ,trùh jò diac kàn trùh glua diq dống , jò Kon mangai trùh hanoh qmang aih diq .⁴⁰ Hì aih .baiq ngai oe ta ruàng ,moeq ngai jah dềch ,moeq ngai đòeq hlài .⁴¹ baiq ngai gucadrì ,qnang pềh qmau , moeq ngai jah dềch ,moeq ngai đòeq hlài.⁴² Qmang aih , pì ep hamang oq ,⁴³ Thê pì loq qmang kô , tàng joq cla wì craq ta hnem khoe loq jò leq i mangai atùng trùh , aih ajoq haq hamang đòeq dỏq mangai atùng ùh jah mùt dềh ta hnim .⁴⁴ Pì hadai ep hamang đòeq qmang aih diq , majah qmang aih Kon mangai trùh wop jò pì ùh ngềh ka haq trùh .⁴⁵ Mangai hapống leq ma ùh ta blòq manoh rai khun rabiaq , wì craq ma khoe dềch haq broq mangai wềq hapống qnoeq , đòeq hu am ka wì aih dahwềq acaq troq jò .⁴⁶ Xôq ramot am ka haq aih ,jò cla wì craq trùh hnoq haq broq qmang aih!⁴⁷ Joq qnàng au doe ka pì , haq aih èh wì craq dềch haq broq mangai wềq diq dống kùng hang ta hnim .⁴⁸ Mahaq, tàng mangai hapống qmềq , haq hèm dềh ta cliac : Jò leq wì craq men trùh ,⁴⁹ aih

èh haq hi jêh bài mangai hadai abroq moeq qmang ti haq, rai acaq ôq , taqmút ti bài mangai bù ka alac .⁵⁰ Cla wì craq haq trùh troq hì haq ma ùh ùac ,wop jò haq ùh hèm .⁵¹ Cla wì craq jêh haq aih dahit dahoch rai alùh òòeq haq oe moeq qmang ti bài mangai patiah toq enh gùng,tanòe aih i toq kan crò hmoe rai cadrit hanenh.

Aliah trùh moeq jàt ngai adrùh sriu.....

25 ..

¹ Jò aih èh diac plình tiah ka moeq jàt ngai adrùh sriu , wê đen lam đìh cla kon ổng . ² Ta aih i padam ngai blùng , padam ngai rabiaq .³ Da bài mangai blùng wê toq đen mahaq ùh waq wê dầu .⁴ Da bài mangai rabiaq, wê đen rai wê dầu ta cabi . ⁵ Yàng kon ổng xòe trùh , wì haq loh đồng ka gù kùì pì hmàng. ⁶ Trùh qne mang i bàu creo : Kô cla kon ổng ! Loh đìh haq beq . ⁷ Khoe aih diq đồng bài guadrùh cadrat enh kùì rai palauq dèh đen .⁸ Bài mangai blùng doe ka mangai rabiaq : lah ka nhèn dầu pì daq toq biaoq diq , đen nhèn khoe ten pat.⁹ Òh !wì aih padreo bàu , aih èh ma oe tàu ka nhèn xam ka pì . Xan pì cadàu lam tanòe wì ma atech, hu rot ònh dầu ka cla pì , ma aih ùh hnau hòim . ¹⁰ Mahaq jò wì haq qnang lam rot dầu , cla kon ổng khoe trùh. Bài mangai guadrùh ma khoe gòm qmòe jang aih , jah mùt ti haq tanòe acaq yiniang ,èh wì hi clenq qmang.¹¹ Khoe ka aih dùnh wì tau hi trùh diq ,wì haq creo : Wì craq , wì craq ,pèh ka nhèn qmang diq ¹² Mahaq haq padreo bàu : “Au doe jang ka pì , au ùh qnì ka pì.”¹³ Aih èh pì ep hamang òòeq , majah qmang aih pì ùh loq ka hì , hadai ùh qnì ka jò.

Aliah trùh talàng

¹⁴ Qmang kô hòim , diac plình tiah ka mangai padon lam hangai , haq creo dèh bài hapõng trùh hu jao dèh kùng hang ka wì aih.¹⁵ Mangai kô haq am padam talàng , mangai tau haq am baiq talàng , mangai qnoeq hòim haq am moeq talàng ,tiaq cabô leq hlàt dèh pang leq. Khoe aih haq hi lam .¹⁶ Mangai ma khoe jah padam talàng , drah lam abroq jah tam padam talàng .¹⁷ Hadai qmang aih , mangai ma jah baiq talàng abroq jah tam baiq talàng hòim . ¹⁸ Mahaq da mangai ma jah moeq talàng aih loh lam , chia moeq toq trom jrùq ta taneh hu catùh òòeq hang wì craq.

¹⁹ Atiq ka aih joq dùnh cla craq wì aih wìh hlài creo ka wì haq trùh òòeq hangui hatinh trong bac jènh.²⁰ Mangai ma khoe jah padam talàng hi trùh , haq wê tam padam talàng qnoeq hòim rai doe : Wì craq , ìh khoe am ka au padam talàng , hacô au khoe broq jah tam padam talàng qnoeq hòim .²¹ Cla wì craq doe ka haq: Wia ! Mangai hapõng jang lem diq ka manoh , ìh khoe ùh tablòq manoh ka au enh trong qyoh , au dèch ìh broq mangai wèq yeo bàc hòim .Trùh ta kô òòeq beq jah lem bùi ti cla craq ìh.²² Mangai ma khoe jah baiq talàng hanoh trùh . Haq doe : Wì craq ìh khoe am ka au baiq talàng , ngan kô au khoe jah tam baiq talàng hòim .²³ Cla wì craq padreo bàu ka haq : Wia ! mangai hapõng jang lem ùh talòq manoh, ìh khoe diq manoh ka au enh trong qyoh , au dèch ìh broq mangai wèq yeo bàc hòim .Trùh ta kô òòeq jah lem bùi ti cla craq ìh.²⁴ Khoe aih mangai ma khoe jah moeq talàng trùh diq , haq doe : Wì craq , au loq ìh kô mangai ùh jah blià , gat tanòe ìh ùh rai , tagop toch nòe ìh ùh caqnìh ,²⁵ Aih ìq dài au yùq crè majah lam cadòc ka hlèp talàng ìh ta taneh .Ngan hacô hang ìh oe raq da ìh.²⁶ Cla craq haq padreo bàu “ Ìh qmat ,mangai hapõng ùh

wia waq rai aroh! Ìh khoe loq au gat tanòe au ùh rai, tagop toch tanòe au ùh i caqnih ? ²⁷ loq qmang aih, xài ìh yõc hang qmat aràng tanòe wì padro bac , qmang aih jò au wìh hlài xài au jah yõc hlài xam xem xam goe haq .²⁸ Hêq ,yõc hlài talàng enh haq qmat am ka mangai ma khoe jah moeq jàt talàng tau .²⁹ Majah qmang aih, am tam ka mangai leq ma khoe i , dôq haq jah bình bauq tàu tìa hloe . Mangai ma ùh i , qnhac ka haq i toq xit cleq dua doeh yõc hlài yiniq haq ma khoe jah .³⁰ Khoe aih mangai hapõng ma ùh wia waq aih khwênh qnìh đac hloe tanòe clam cluiq, nòe i toq kan crò hmoe rai cadrit hanenh.

Bubi wa trùu

³¹ Jò Kon Mangai ma hi trùh enh plinh , taqne kan ranhòm cla haq xam diq ka bài bình plinh lam tiaq haq , jò aih haq hangui dèh tagèq ranhòm cla.³² Dìq dõng ka mangai tagop diq enh ngèa ka haq ,èh haq hi lah mangai kô loh khoe ka mangai tau tìah ka mangai ban trùu lah trùu loh khoe ka bubi . ³³ Haq òeòq trùu oe pah qma ,èh bubi haq òeòq pah qngeo rađeh .³⁴ Khoe ka aih Bùa hi doe ka mangai oe enh pah qma haq: “ Trùh tacô , pì mangai ma khoe jah Baq au am xôq ramot, òeòq hu yõc diac plinh khoe padon òeòq ka pì enh jò baxèm broq plinh crõng taneh .³⁵ Majah qmang aih ,jò au pangot pì khoe am ka au acaq , au croh ranõng ,pì khoe am ka au ôq , Au mangai tamoe ùh canau , pì khoe ðìh au mùt ðìh ta hnem .³⁶ Au chac dech , pì khoe taqmàn au . au ùh hrõc yiniq, pì wèq au , wì clêh au pì trùh hmàih ka au .³⁷ Jò aih bài mangai taq atoq hi padreo bàu ka haq : Chuaq nhèn , nhèn lah hnoq ìh pangot jò leq ma am ìh acaq? Nhèn lah hnoq ìh croh ranõng jò leq ma i am ìh ôq diac?³⁸ Nhèn lah hnoq ìh broq tamoe jò leq ma hu ðìh, ùh meh oe chac dech jò leq ma hu taqmàn .³⁹ Nhèn lah hnoq ìh ùh hrõc jò leq, lah hnoq wì clêh ìh jò leq ma i lam hmàih ka ìh?⁴⁰ Bùa hi padreo bàu: “Joq qnàng, Au doe ka pì , yiniq cleq pì khoe broq am ka mangai leq ma yi hamoq dõng oe taqne wì oh daq au , aih pì khoe broq ka au.

⁴¹ Khoe aih ,haq doe ka wì ma oe enh pah qngeo haq : “ Wia ma khoe ka au , pì qmat bài mangai jìang ka ramòt, lam mùt tanòe ùnh ùh pat khoe palauq òeòq ka kiac dù xam bua da haq .⁴² Majah qmang aih au pangot ,pì ùh dùh ka am au acaq qmòe cleq ,au croh ranõng pì ùh dùh am qmòe ka au cleq hu ôq ,⁴³ Au tamoe hangai ,pì ùh ðìh au mùt ta hnim pì , Au chac dech ,pì ùh taqmàn au cleq ,au rai ùh hrõc rai oe ta hnim tù ,pì ùh wiang wèq au .⁴⁴ Dìq ka wì wiang padreo bàu : Chuaq nhèn ,nhèn lah hnoq ìh pangot ,croh ranõng , ìh tamoe jò leq , ìh chac dech jò leq , yac ka ìh oe ta hnim tù jò leq ma ùh patìh ka ìh?

⁴⁵ Bùa padreo bàu : “ Joq qnàng au doe ka pì , yiniq cleq pì ma ùh broq am ka mòeq mangai ma yi hamoq dõng oe taqne wì kô, aih pì ùh broq ka au.”⁴⁶ Khoe èh,wì aih mùt tanòe baxa mòeq òeòe , mahaq bài mangai taq atoq mùt tanòe kan rih halinh mòeq òeòe.

Wì padon rùp Jesus

26

¹ Jò Chuaq Jesus khoe hêq ka hnài trong kô, haq doe dèh ka bài mangai tiaq hõc:² “ Pì loq oe baiq hì hòm hi trùh ramènh Pan cwa , Kon Mangai kô èh wì rùp,wì tiang ðình haq talong pagat .”

³ Jò aih bài pajàu xam bài gucraq mangai Juda ,tagop dabau oe ta hnim pajàu kàn ,yiniq haq Caiphe ,⁴ wì aih hatinh ka dabau rùp Chuaq Jesus qmang leq ma hlèp òeq jêh đac .⁵ Mahaq jò ramènh aih ùh dùh yùq ka phù cròng loq tagruàng tagrât .

Xùt dầu ka Chuaq Jesus ta Bêthani.....

⁶ Jò Chuaq Jesus oe ta Bêthani ,ta hnim Simôn mangai bacùn,⁷ I mòi eq ngai gucadri wê mòi eq toq abôq ngóc, enh dalam tah bình dầu xua thùm canaq bac, haq thia haten yóc dầu aih púc ta gàu Chuaq Jesus jò haq qnang haqngui acaq .⁸ Bài mangai tiaq hóc hnoq qmang aih ,wì nòeh haraya , wì doe : Hagleq ma loq racaih hrin ,⁹ Dầu kô tech xài jah bacc bac ,yóc bac aih ajoq jah am ka mangai pa.¹⁰ Chuaq Jesus loq qmang aih ,haq doe ka wì: “Hagleq pì ma tapoch ka mangai gucadri kô? Haq khoe broq mòi eq yiniq òiq jaq lem ka au .¹¹ Jò leq ma ùh i ka manga pa oe ti pì , mahaq ma xài jò leq pì xôq i au oe ti pì .¹² Jò haq púc dầu kô ta chac au , aih haq khoe padon hu lòm chac au.¹³ Joq qnàng au doe ka pì , Bàu lem kô jah anoe trùh pang leq ta cròng taneh kô , yiniq haq ma khoe broq ka au hi kô hadai jah anoe trùh òeq hu hmàng trùh haq.

Juda òq bàu taech Jesus.....

¹⁴ Taqne mòi eq jàt baiq ngai tiaq hóc,i mòi eq ngai yiniq haq Juda Icariôt , lam tanòe bài pajàu kàn
¹⁵ Haq bòch wì: Pì am ka au toq leq,tàng joq au rùp haq am ka pì ? Aih wì hi am ka haq pì jàt catah bac .¹⁶ Pang aih ,Juda toq rap chaq jò hu rùp Chuaq Jesus am ka wì.

Yàng acaq pajùm pulùch

¹⁷ Hi baxèm ramènh acaq bênh ùh tah blo , bì mangai tiaq hóc thia haten ka Chuaq Jesus ,wì bòch : Ìh enh nhèn padon ka ìh acaq ramènh Pancwa taleq ?¹⁸ Haq padreo bàu : “Pì mùt ta plài, glàm mòi eq ngai , pì doe ka haq ,Mangai hnài nhèn doe : Jò da au khoe ten trùh , au xam bài mangai tiaq hóc au acaq ramènh Pancwa ta hnim ìh .”¹⁹ Mangai tiaq hóc broq qmang ka bàu Chuaq ma khoe the , ai h wì haq hi padon ramènh Pancwa .²⁰ Jò tróc khoe clam , Chuaq Jesus angèn nòe cabông ti wì Mòi eq jàt baiq ngai .²¹ Jò wì qnang acaq , haq doe : “Joq qnàng ! Au doe ka pì ,i mòi eq ngai taqne pì kô èh blòq au.”²² Òiq òng wì ta aih loh ka mangò , khoe ka maleq trùh maleq bòch haq : Chuaq au ! ùh xài ìh doe au ,ajoq?²³ Chuaq Jesus padreo bàu “ Mangai ma poh tì ta chròng kô ti au , aih raq mangai ma hu blòq au.”²⁴ Kon Mangai loh lam tiah ka bàu ma khoe achih òeq ka haq .Mahaq habo ka òeq mangai ma blòq haq! Apa q hauang loh haq aih xan ka ùh hnau hòm .²⁵ Juda mangai ma blòq Chuaq Jesus hadai bòch : Rabi! Joq qnàng ùh xài doe au ajoq èh ? Chuaq Jesus padreo bàu : “Joq qmang ka bàu ìh khoe anoe .”

²⁶ Jò qnang acaq , Chuaq Jesus yóc bênh , manè apôi , khoe aih goh bênh hnau ka mangai tiaq hóc rai doe : “Yóc acaq beq ,kô chac au !”.²⁷ Haq yóc chròng, manè apôi ,khoe aih qnèp ka mangai tiaq hóc rai doe: “Òiq ka pì ôq beq!²⁸ Kô mahim au , mahim òa kan tajao khoe dahrôq qnoh òeq bacc ngai jah claih enh yiniq lui. ²⁹ Au doe ka pì ,pang kô ta èh , au pì ôq òiq pìlì nho kô hòm , trùh hi au ma hi ôq òiq pìlì nho neo ti pì oe ta òiq Baq au.

Bàu anoe ðòeq ka Phiero.....

³⁰ Khoe ka wì calêu bàu hset hadròeh , Chuaq Jesus xam mangai tiaq hóc tóc ta wang Ôliu . ³¹ Haq doe ka wì : “Mang kô ðiq ka pì catoeh ðong ka au ! majah qmang aih khoe i bàu achìh :

“ Au jêh mangai ban,

Aih êh bài trîu haq hi prah hapriang ðong .

³² Mahaq atiq ka au khoe rìh hlài , au lam mùt ta gùng Galili adroe ka pì .” ³³ Mahaq Phiero doe : Yac ka rim ngai tacro cađac ðong ìh , au dua ùh jò leq cro.³⁴ Chuaq Jesus padreo bàu doe: “Jòq qnàng au doe ka ìh , mang kô raq adroe ka ia rông , piq yàng ìh hangah ðeh ùh qnì ka au”³⁵ Dua Phiero doe : Yac ka au ep cachit ti ìh ,dua au ùh hangah rađeh ùh qnì ka ìh . Bài mangai tiaq hóc ðiq capoch moeq bàu qmang aih.

Getsêmanê.....

³⁶ Khoe aih Chuaq Jesus xam mangai tiaq hóc lam trùh moeq nòe ,jang aih wì creò yiniq haq Getsêmanê , haq doe ka wì : “Pì hangui a kô, gòm au lam waiq khàn ajang tau .” ³⁷ Haq qnung Phiero xam baiq ngai kon calô Sêbêđê tiaq haq , khoe aih haq loh ka mangò, ùh catêm ta manoh .³⁸ Haq doe ka wì : “ Ta mahua yiang au bình kan mangò trùh cachit .Pì oe ajang kô hu wiang rìu ti au.”

³⁹ Lam tam yi hangai ka aih toq biaoq, haq bla-op hadrò ta taneh , rai waiq khàn: “ Baq au ,tàng loq jah , Ìh ðèch chrông kô ma khoe ka au , hnoq anoe aih paq tiaq manoh au , mahaq tiaq manoh Ìh.”⁴⁰ Khoe aih haq wìh hlài nòe bài mangai tiaq hóc hnoq wì aih khoe hliac ðong .Haq bòch Phiero : “ Pì rìu ti au moeq jò dua ùh nui qmòh?⁴¹ Rìu rai waiq khàn ðôq pì ùh hìaq clih ta kan padô qnùt. Mahua yiang aih enh haraya, mahaq chac aih ùh hlàt.⁴² Haq lam tam yàng baiq hòm rai waiq khàn : “Baq au , tàng jòq chrông kô ùh jah lah khoe ka au, dua au ep ôq , waiq manoh Baq ma enh jah gêh.” .

⁴³ Jò haq wìh hlài ,haq hnoq wì kùi pi hmàng ,majah qmang aih mat wì haq khoe tajìp ðeh .⁴⁴ Haq cađac wì oe ta aih , lam tam mòeq yàng hòm ðòeq hu waiq khàn yàng piq , yàng kô dua moeq bàu tiah baiq yàng adroe.

⁴⁵ Khoe aih haq wìh hlài nòe bài mangai tiaq hóc , haq doe ka wì: “ Pì oe raq kùi oe raq padài qmòh ? Kô ! khoe trùh jò ,Kon Mangai kô êh wì rùp haq am ka bài mangai yiniq lui. ⁴⁶ Yòng ! beq bèn lam , hatau mangai blòq au khoe trùh.

.....Rùp Jesus.....

⁴⁷ Jò haq oe raq capoch , cadoe Juđa aih mangai hadai oe ta moeq jàt baiq ngai tiaq hóc, khoe trùh ,pi cajaq bài mangai wê ranac,wê chang lam ti haq ,aih la bài mangai enh hnim pajàu kàn xam bài gucraq Juđa thê lam .⁴⁸ Mangai blòq Chuaq Jesus khoe tanap ka wì , haq doe: Au hìp cabô ,pì rùp

mangai aih raq. ⁴⁹ Lam haten ka Chuaq Jeus , Juda doe : Joq manè apôi qnàng , Rabi, khoe aih haq hi hip Chuaq Jesus.⁵⁰ Chuaq Jesus doe : “Ìh lam tacô hu broq cleq ,drah broq beq .”

wì aih hi thia ka haten ,rùp Jesus .⁵¹ I moeq ngai oe mòeq qmang ti Chuaq Jeus hroe qnoh chang , jêh mangai hapõng bài pajàu , pot clih moeq apah don haq aih.⁵² Chuaq Jeus doe ka haq : “Qmùt hlài chang qmat ta caqnop , majah qmang aih mangai leq wê chang haq aih èh cachit dèh ka chang .⁵³ Ìh ma xoh au ùh jah creo dèh ka Baq drah qnoh ka au loe moeq jàt baiq calùh bình plinh qmòh?⁵⁴ Qmang aih ,broq qmang leq ma xit tiaq bàu Hset hadròeh ma khoe achih, yiniq kô ep loh qmang kô raq.”⁵⁵ Jò aih Chuaq Jesus doe ka wì : “Pì wê chang jaoq ,long dùl lam rùp au tiah ka lam rùp mangai atùng . Rìm hì au haqngui hnài ta hnem kùh waiq gleq pì ùh rùp au? .⁵⁶ Mahaq òi ka yiniq kô loh qmang kô òeòq hu pagêh ka hset hadròeh bòe pajàu ma khoe achih .” Jò aih bòe mangai tiaq hóc ma hi cadàu qnìc ka haq.

....Yòng enh ngèa nòe hadrah....

⁵⁷ Bài mangai rùp Chuaq Jesus qnung haq trùh hnim Caiphe , aih mangai pajàu kàn , bài mangai hnài ranenh xam bài gucraq khoe oe qmòe ta aih .⁵⁸ Phiero tiaq tayoe enh hangai trùh ta hamlang hnim mangai pajàu kàn , haq thia hangui pajùm ti bài mangai wèq qmang mùt loh, òeòq gòm ngan qmang leq ka dèh.

⁵⁹ Jò aih bài pajàu xam òi đồng ka wì oe ta hnim hadarh chaq trong tapoch patiah waq ka i nen jêh òac Chuaq Jesus . ⁶⁰ Yac ka i bàc ngai tapoch qmùt oe ta aih , mahaq dua wì chaq ùh lòh qmòe moeq yiniq cleq òeòq broq nen , pulùch i baiq ngai trùh, ⁶¹ doe rameh :Mangai kô i doe : Au raliang òac hnim kùh waiq Boc Plinh khoe ka aih piq hì au hi paqnàng hlài . ⁶² Mangai pajàu kàn padinh yòng bòch Chuaq Jesus : Bài wì qmat tapoch ka ìh qmang aih , ìh ùh tapoch hlài qmoeq nà bàu cleq qmòh?⁶³ Mahaq dua Chuaq Jesus hatinh .Mangai pajàu kàn doe hòm ka haq: Au the ìh patô Boc Plinh rih halinh mòeq òeò òeòq hu hapah , anoe ka nhèn loq , ìh ajoq Christ kon BocPlinh ? ⁶⁴ Chuaq Jesus têu bàu : “ Wop qmang ka bàu aih, qnah hòm , au doe ka pì : atìq kô èh pì hi hnoq Kon Mangai hangui enh pah qma cwìang itai Boc Plinh , haqngui ta yùc haq loh taqneq.” ⁶⁵ Mangai pajàu kàn hit dèh eo rai doe: Haq khoe tapoch bàu pì hòq qmang aih ,bèn oe ep gòm tam cabô lam panhìn hòm ? Pì khoe tàng bàu pì hòq aih , pì hèm qmang leq? ⁶⁶ Òi ka wì wiang têu bàu doe: Haq qmat troq ka cachit . ⁶⁷ Wì cachôh ta hadrò haq, ramap haq , i qnah ngai tep haq .⁶⁸ Rai doe : Aleq Christ , tapoch pajàu beq, doe ka nhèn loq cabô jêh ìh?.

⁶⁹ Jò Phiero oe raq hangui ta hamlang ,i moeq ngai hapõng cadrì thia haten ,doe ka haq : Ìh kô hanoh oe ti Jesus,mangai Galili. ⁷⁰ Mahaq enh ngèa wì aih , Phiero hangah raðeh : Au ùh qnì tàng qmòe ìh capoch cleq? ⁷¹ Jò loh atrong qmang ,i mangai hapõng cadrì qnoeq hòm hnoq haq , hi doe ka wì ta aih : Mangai kô hanoh oe ti Jesus mangai Naxaret. ⁷² Mahaq Phiero rai hangah rai hapah : Au joq ùh qnì qmòe ka mangai aih .⁷³ Mòeq ahyàc hòm , bài wì oe ta aih doe : Joq qnàng ìh hadai qmoeq bua ti wì aih , bàu tapoch ìh khoe patô qnoh ìh .⁷⁴ Phiero tapoch brùaq rai hapah cadêh :Au ma i loq ka haq aih . Draq drình hloe jò aih raq , ia hi rông .⁷⁵ Phiero hmàng hlài ka bàu Chuaq

Jesus ma khoe doe :Adroe ka ia rông , piq yàng ìh hangah ðeh ùh qnì ka au . Khoe aih haq hi loh enh gùng rai lam rai hmoe ra-ua.

Juda cachit.....

27.

¹Trùh sroq èh , bài pajàu xam bài gucraq Juda ,hatinh ka dabau chaq trong tablêq ka Chuaq Jesus hu jêh ðac haq . ² wì kât aràng haq ka Philat mangai cla craq wêq ðiq gùng aih . ³ Jò aih , Juda mangai ma blòq Chuaq Jesus , hnoq wì khoe taqmòq yiniq lui ka Chuaq Jesus , rawòe ka raðeh khoe broq qmang aih , haq wê piq jât cachêh bac aràng padreo hlài da bài pajàu xam bài gucraq , ⁴ haq doe : au kô khoe broq yiniq ,majah qmang aih au khoe blòq caðac mahim ùh i ðeh qmoè ka yiniq lui cleq! Mahaq wì aih doe : Aih ìq ep cleq ka nhèn ? Lènh ka ða ìh . ⁵ Juda yôc bac aih khwênh qmùt ta hnim kùh waiq , khoe aih loh enh gùng , lam hanôc raðeh . ⁶ Bài mangai pajàu toch bac aih ,wì haq doe : Bac kô ùh khòh tah tanòe bac hadròeh , majah qmang aih bac kô khoe padrinh . ⁷ Khoe aih wì hatuàng ka dabau yôc bac aih rot ruàng mangai thòq broq padri abôq ðòeq broq nòe catùh hanang mangai cachit liq. ⁸ Aih ìq ,trùh manòeq ruàng aih wì oe raq creò ruàng mahim. ⁹ Qmang aih ma khoe xit tiaq bàu pajàu Jêrêmi ma khoe anoe: “Wì yôc piq jât cachêh bac, aih bac caxênh mangai Israli qnoh ka Mangai wì haq ma tah hadrah . ¹⁰ wì yôc bac aih rot ruàng mangai thòq broq abôq padri , wop qmang ka bàu Chuaq doe ka au”

¹¹ Jò Chuaq Jesus yòng enh ngèa ka cwan Philat ,cwan aih bòch Chuaq Jesus : Ìh ajoq bùa mangai Juda? Chuaq Jesus padreo bàu : “Joq qmang aih .” ¹² Jò ðiq ðông ka bài pajàu kàn xam bài gucraq wiang tah hadrah ka haq , haq ùh têu moeq nà bàu . ¹³ Philat bòch haq: wì i bacc trong tah hadrah ka ìh , ìh ma ùh tàng ? ¹⁴ Mahaq Chuaq Jesus ùh têu moeq nà bàu , Philat loh ka ði qjaq hamàih . ¹⁵ Rìm hanam trùh hì ramênh Pancwa , cwan loq canaih moeq ngai wì ma rùp clêh ta hnim cadrong , tiaq manoh mangai Juda ma enh, ¹⁶ Jò aih i mòi eq ngai xòc i qmoè tiang wì clêh ta hnim cadrong ,yiniq haq Baraba, ¹⁷ Jò wì tagop dabau khoe bacc ,Philat bòch wì haq : Pì enh au caqnaih ka pì cabô ? Baraba loq caqnaih Jesus, mangai ma creò Christ aih.? ¹⁸ Majah qmang aih cwan aih haq loq jao manoh wì tarênh ðài wì majah rùp aràng Jesus ka haq. ¹⁹ Jò Philat qnang hangui ta gèq hadrah ,cadri haq thê wì lam anoe ka haq bàu kô : Ùh dùh troq ðeh ka mangai taq atoq qmat , majah qmang aih hì kô jao haq qmat raq ðài au ma khoe ep xalep ta kan apô ²⁰ Mahaq bài mangai pajàu kàn xam bài wì gucraq dua àu padô bacc ngai oe ta aih ,dôq wì aih bòch cwan caqnaih Baraba ka wì haq ,èh jêh ðac hloe Jesus. ²¹ Philat bòch wì haq : Wa baiq ngai kô ,pì enh au caqnaih ka pì mangai leq? Wì têu bàu : Baraba , ²² Philat doe : Tàng qmang aih ha Jesus ,mangai ma creò Christ kô au broq qmang leq? ðiq ðông ka wì aih têu : Tiang ðinh haq qmat talong pagat. ²³ Philat bòch : Hagleq ? haq kô khoe broq cleq ma dù ?Mahaq wì aih cachech yeo ðeh hòm : Tiang ðinh haq qmat talong pagat !

²⁴ Jò Philat hnoq bàu raðeh khoe pì blêq wì aih ,mahaq kan tagruàng èh rai ðeh ,haq yôc ðiac qnheo ðeh tì enh ngèa bài aih ,haq doe : Au ùh pòq mahim mangai kô , cla pì pòq ðeh. ²⁵ ðiq ka wì wiang doe: Mahim haq mat dahrôq tagàu nhèn xam kon nhèn.!

²⁶ Khoe aih haq caqnaih Baraba ka wì , èh haq thê blai Jesus ,khoe aih am ka wì lam tiang đình talong pagat.

lình halê Jesus....

²⁷ Lình cwan aih qmùt Jesus ta hnim kàn , tagop dabau oe dudan ka haq , ²⁸ Wì lèh đac eo haq ,caxùnh ònh ka haq eo yôh gòh ²⁹ Khoe aih, wì tênh moeq toq cadoh yila ,pacui tagàu haq .Wì tah moeq catoch cadia ta tì pah qma haq , wì hacùn cràng enh ngèa haq rai halê haq ,wì doe :Waiq bùa mangai Judà .³⁰ Wì cachôh ta chac haq ,yôc cadia blai tagàu haq ³¹ Atiq ka wì halê haq , wì lèh đac eo yôh gòh enh chac haq ,caxùnh hlài eo da cla haq , khoe hi qnung haq lam đòeq tiang đình haq talong pagat..

Long pagat Chuaq Jesus.....

³² Jò wì qnang lam ti trong , wì glàm moeq ngai oe ta Siren , yiniq haq Simôn, wì thê haq xùì long pagat .³³ Wì lam trùh ajang nòe wì ma creò Gôgotha (aih la go cadôh gàu) ³⁴ Ta aih wì am Jesus ôq alac clai pajùm ka mat xang ,mahaq jò Jesus liah ngan , haq ùh waq ôq .³⁵ Jò wì khoe tiang đình haq talong pagat , wì pàih panàih đòeq ta axong ka dabau eo yôh haq ,³⁶ Khoe aih wì hi hangui ta aih đòeq gòm ngan haq .³⁷ Enh qnhèq ka gàu haq , wì đòeq moeq capiac long ban , wì achìh yiniq lui haq : KÔ RAQ JESUS , BÙA MANGAI JUDA.

³⁸ Hanoh jò aih diq, wì tiang đình baiq ngai atùng ti haq, moeq ngai apah qma ka haq ,moeq ngai apah qngeo ka haq.³⁹ Bài mangai lam pagat trong aih hnoq haq , wì do halê rai ngu ngiù gàu ,⁴⁰ wì doe : Ìh mangai ma doe đeh raliang hnem kùh waiq, èh diq piq hì raq hi broq hlài , doeh rađeh beq ! Tàng joq ìh kon Boc Plình, loh enh long pagat beq! ⁴¹ Bài pajàu kàn xam mangai hnài ranenh hloe xam bài gucraq hanoh lê haq :⁴² Wì doe : Haq khoe dèch bàc ngai qnoeq mahaq doeh rađeh ùh jah .Tàng ìh joq bùa mangai Israli ,manòeq loh enh qmat beq, aih nhèn men lùì.⁴³ Haq canòm ka Boc Plình ,tàng joq Boc Plình loq waq ka haq , manòeq ajoq Boc Plình khe doeh haq , majah qmang aih haq khoe doe đeh kon Boc Plình.⁴⁴ Wa mangai atùng wì ma khoe tiang đình talong pagat ti haq ,hadai hnáp ka haq qmang aih.

⁴⁵ Pang jò qne hì ,trùh piq jò xèq aih, diq ka gùng aih tróc loh ka clam cluiq .⁴⁶ Qnah ta piq jò , Chuaq Jesus creò ka dèh: “ Êli, Êli ,lam -ma -sa –bat- ta –ni.?” Bàu aih ìq rameh: Boc Plình au ,Boc Plình au , Gleq ìh majah cađac au ?.⁴⁷ wì yòng haten ka aih ,tàng bàu haq , wì doe :Haq creò ka Êli ,⁴⁸ Tajòe qmòe i moeq ngai tùh yôc moeq cato capaih , chùq ta diac jòq , srep agoe long cadia, dèch am ka Haq ôq .⁴⁹ Mahaq qnah ngai qnoeq doe : Dôq haq , ngan Êli i trùh dèch haq ùh?..⁵⁰ Jesus creò tam moeq nà bàu dèh, khoe aih qnèp dèch dèh mahua yiang ka Baq. Haq hi pat.

⁵¹ Wop jò aih ,bai prình hagianh ta hnim kùh waiq dahit enh qnhèq trùh taqneq, loh baiq apah., taneh loh ka ralàng , hmo kàn padah , ⁵² ralùng hanang tapèch , bàc hanang mangai tiaq trong hadròeh cachit rìh hlài.⁵³ Atiq ka Chuaq Jesus rìh hlài ,bài wì aih loh enh ralùng hanang ,mùt ta Plài hadròeh ,mahno rađeh ka bàc ngai jah hnoq.⁵⁴ Cla craq lình xam bài mangai oe ti haq đòeq wiang gòm hanang Chuaq Jesus , hnoq taneh ralàng, xam bàc yiniq qnoeq hòm , haq diq jaq yùq

crè ,haq doe : Mangai kô, joq kon Boc Plinh. ⁵⁵ Bacc ngai gucadri yòng haqmiang ðeh enh hangai , wì haq aih bài mangai ma tiaq Chuaq Jesus enh gùng Galili, tiaq ðòeq patih ka haq , hanoh oe ta aih .⁵⁶ Ta aih i Mari Maðolen, Mari miq Jaco xam Jôsep , xam miq baiq ngai kon Sêbêdê .

Catùh Jesus.....

⁵⁷ Trùh mahi khoe haqneq ,i moeq ngai padròng trùh enh gùng Arimathê ,yiniq haq Jôsep ,haq aih hanoh mangai tiaq hóc ChuaqJesus ,⁵⁸ haq trùh ta Philat ðòeq hu bòch ahlài hanang Chuaq Jesus. Philat hi am ka haq.⁵⁹ Jôsep yóc bai taboc lom hanang Jesus .⁶⁰ Lam ðòeq ta ralùng haq ma neo thê wì pùng ðòeq ka raðeh tanòe hmo kàn ,khoe aih, wì cadre moeq toq hmo kàn padit ajang ngah ralùng ,khoe aih èh hi bróc .⁶¹ Mari Madolen ,xam bài wì qnoeq hangui tangèa ka ralùng.

⁶² Sroq èh rameh (aih hi atiq ka hi ma padon acaq ramèn) ,bài pajàu kànx am mangai Pharisi adràc dabau lam glàm Philat ,⁶³ wì haq doe : Wì craq! Nhèn hmàng mangai loq qnùt kô ,jò haq oe rih i doe rameh : Atiq ka piq hi ,au hi rih hlài. ⁶⁴ Manòeq kô , Ìh am linh lam gòm ralùng hanang ma hagau haq, trùh piq hi, yùq bài mangai tiaq hóc haq loq lam atùng hanang ,khoe aih anoe ka phù cròng : Haq khoe rih hlài enh kan cachit. Kan qnùt yàng ma atiq kô yeo hamoq ka yàng adroe hòmm .⁶⁵ Philat doe ka wì : Pì i dèh linh , lam broq tiaq dèh manoh pì ma enh beq .⁶⁶ Qmang aih ,wì haq hi lam ,nim hadro ajang ngah ralùng , yóc linh ðòeq gòm ,cla hnoq dèh hagau haraya.

Chuaq Jesus rih hlài..

28 ..

¹ Atiq ka hi Sabat , hi baxèm ta tuàng ramèn , jò bu badrèh qngah , i Mari Madolen xam Mari qnoeq hòmm , lam ta ralùng hanang .² I kan taneh ralàng dèh, majah qmang aih i mòeq bình plình Chuaq loh enh plình , trùh cadre hmo , èh haq hangui enh qnhèq ka hmo aih .³ Hadrò haq qngah tiah ka camlet ,eo haq taboc tiah ka yilloc .⁴ Dài aih,bài linh gòm ralùng tarit tariang, gang tiah ka mangai cachit .⁵ Mahaq bình plình doe ka wì mangai gucadri : Chôp paq yùq dèh ,au loq chôp chaq Chuaq Jesus mangai wì ma tiang ðinh haq talong pagat .⁶ Haq ùh oe tacô , haq khoe rih hlài,tiah ka bàu haq khoe doe .Drah lam ngan nòe taqngui haq beq,⁷ èh drah lam anoe ka bua Haq loq haq khoe rih hlài .Hacô Haq lam adroe ka pì tấc ta Galili, ta aih èh pì hi hnoq haq .Aih au khoe doe ka pì.

⁸ Wa mangai cadrì aih drah loh enh ralùng , rai yùq crè rai manè , tùh cadàu lam anoe ka bài mangai tiaq hóc .⁹ Ùh xài! Chuaq Jesus loh glàm wa aih ,haq doe : “Lem bùi am ka chôp .” wa haq tùh haten ta haq , cwat jènh rai kùh waiq haq.¹⁰ Chuaq Jesus doe : “Apaq yùq cleq, drah lam anoe ka oh daq au tấc ta Galili , ta aih èh wì jah hnoq au.

¹¹ Jò wa mangai gucadri qnang lam roc trong , i qnah ngai linh gòm ralùng hanang mùt ta Jêrusalem taqmon hlài ka bài pajàu loq ðiq ðồng rìm yiniq.¹² Bài pajàu kàn tagop pajùm ka bài gucraq ðòeq hu hatinh ka dabau , jò khoe hatinh , wì haq am ka bài mangai linh bacc bacc .¹³ wì haq tanap : Pì doe rameh oq : Damang ,jò nhèn oe kùì ,bài mangai tiaq hóc haq atùng yóc hanang

aràng taqnoeq.¹⁴ Tàng bàu kô loq trùh don cwan kàn , i nhèn chaq trong hu anoe ka haq ,dôq pì ùh hìaq ep yùq cleq.¹⁵ Bài linh yốc ăc , wì haq broq tiaq bàu tanap aih.Tagùng Judă ,bàu aih oe raq trùh manoèq.

Chuaq mahno radêh ta gùng Galili.

¹⁶ Moeq jàt moeq ngai tiaq hóc lam ta gùng Galili,wì haq tồc ta wang Chuaq Jesus ma khoe thê .¹⁷ Jò wì hnoq haq, wì kùh waiq haq, mahaq i ăiaq ngai ,qnhòq dai lùì .¹⁸ Chuaq Jesus lam ka haten ti bài mangai tiaq hóc ,haq doe ka wì qmang kô “ Dìq ka cwìang itai oe ta plình xam ta crống taneh khoe jao dồng ka au ,¹⁹ Qmang aih ,drah lam jàp crống taneh ðòeq broq ka mangai oe rìm diac wìa dồng mangai tiaq hóc au, canòm ka hiniq Baq , hiniq Kon ,hiniq Yiang Hadròeh ðòeq broq baptem ka wì.²⁰ rai hnài wì wèq rìm trong au khoe hnài pì . Kô èh au oe hloe ti pì trùh hì atìq lùch.

